

सहजानंद शास्त्रमाला

गुणस्थान दर्पण

रचयिता

अध्यात्मयोगी, न्यायतीर्थ, सिद्धान्तन्यायसाहित्यशास्त्री

पूज्य श्री क्षु० मनोहरजी वर्णी “सहजानन्द” महाराज

प्रकाशक

श्री सहजानंद शास्त्रमाला, मेरठ

एवं

श्री माणकचंद हीरालाल दिगम्बर जैन पारमार्थिक न्यास
गांधीनगर, इन्दौर

Online Version : 001

(सर्वाधिकार सुरक्षित)

श्री सहजानन्द शास्त्रमाला

गुणस्थान दर्पण

रचयिता—

अध्यात्मयोगी न्यायतीर्थ गुह्यवर्य पूज्य श्री १०५ क्षुल्लक

सबोहर जी वर्णी "सहजानन्द" महाराज

प्रकाशक:—

मंत्री, श्री सहजानन्द शास्त्रमाला

१८५ ए, रणजीतपुरी, सदर मेरठ-१।

(उत्तर प्रदेश)

तृतीय संस्करण १०००] सन् १९६६ [लागत रु० ६०

आत्म-कीर्तन

हूं स्वतन्त्र निश्चल निष्काम ।
ज्ञाता द्रष्टा आत्म राम ॥ ठेक ॥

[१]

मैं वह हूँ जो हूँ भगवान, जो मैं हूँ वह हूँ भगवान ।
अन्तर यही ऊपरी जान, वे विराग यहाँ रागवितान ॥

[२]

मम स्वरूप है सिद्ध समान, अमित शक्ति सुख ज्ञान निधान ।
किन्तु आशवश खोया ज्ञान, बना भिखारी निपट अजान ॥

[३]

सुख-दुख दाता कोई न आन, मोह राग रुष दुख की खान ।
निजको निज परको पर जान, फिर दुखका नहिं लेश निदान ॥

[४]

जिन शिव ईश्वर ब्रह्मा राम, विष्णु बुद्ध हरि जिसके नाम ।
राग त्यागि पहुँचूँ निजधाम, आकुलताका फिर क्या काम ॥

[५]

होता स्वयं जगत परिणाम, मैं जगका करता क्या काम ।
दूर हटो परकृत परिणाम, "सहजानन्द" रहूँ अभिराम ॥

॥ ॐ नमः सिद्धेभ्यः ॥

गुणस्थान दर्पण

गुणस्थानेषु सर्वेषु गतानामाश्रयं शिवम् ।
अभिन्नं सहजं सिद्धं चित्स्वभावं नमाम्यहम् ॥ १ ॥

यह जगत्—अनन्तान्त जीव, अनन्तान्त पुद्गल, ए
घर्मद्रव्य, एक अघर्मद्रव्य, एक आकाशद्रव्य, असंख्यात कालद्रव्य
इन सब अनन्तान्त पदार्थोंका समूह है ।

पदार्थ वह होता है जो अनादि, अनन्त, स्वतःसिद्ध है व
परसे अत्यन्त भिन्न और अपनेमें अभिन्न है । पदार्थ अपने ही
द्रव्य, प्रदेश, परिणति और शक्तिसे हैं, किसी भी अन्यके द्रव्य,
प्रदेश, परिणति और शक्तिसे नहीं हैं । पदार्थ प्रतिसमय परि-
णामन करते रहते हैं । जो परिणामन है उसे पर्याय कहते हैं ।
जिस शक्तिका परिणामन है उसे गुण कहते हैं और एकाश्रित
सर्व गुणोंका जो अभिन्न आधार है उसे पदार्थ या द्रव्य कहते
हैं । उक्त सब पदार्थोंमें ये लक्षण निर्विवाद हैं ।

इन सब पदार्थोंमें जीव भी द्रव्य है और वे अनन्तान्त
हैं । प्रत्येक जीव अनन्तशक्त्यात्मक है, शक्तिको गुण कहते हैं ।

यहाँ यह निश्चय करना चाहिये कि प्रत्येक जीवमें अनन्त गुण हैं, उन सब गुणोंमें प्रधान गुण यहाँ ३ विवक्षित हैं—वर्णन ज्ञान और चारित्र्य। इनमेंसे ज्ञान गुणका विकार नहीं होता, किन्तु ज्ञानका कम होना, अधिक होना, पूर्ण होना ये दशाएँ होती हैं। ज्ञानके कुमति, कुश्रुत, कुश्रवधि ये तीन अप्रशस्त प्रकार मिथ्यात्व व अनंतानुबंधीके साहचर्यसे उपचारसे कहे गये हैं। विकार तो दर्शन और चारित्र्यगुणमें होता है और वही पश्चात् विकाररहित भी शुद्ध परिणमता है।

दर्शन श्रद्धा व प्रतीतिको कहते हैं और चारित्र्य परिणमन में रत होने को कहते हैं। जीवमें दर्शन, चारित्र्यका तीव्र विकार भी होता है, मंद विकार भी होता है। कभी दर्शनका शुद्ध परिणमन होता और चारित्र्यका विशेष विकार होता है व मंद विकार होता है, कहीं दर्शन चारित्र्य दोनोंका शुद्ध परिणमन हो जाता है आदि विशेषताओंसे इन गुणोंके विविध परिणमन हो जाते हैं। इन गुणों इन सब परिणमनोंको नाना स्थानीय परिणमन कहते हैं, जिन्हें गुणस्थान शब्दसे संज्ञित करते हैं।

ये गुणस्थान अनगिनते हैं, तथापि इनको समझनेके लिये इन परिणमनोंको किसी अपेक्षासे समस्त भावोंका संग्रह करके १४ प्रकार दोतराग महर्षियोंने सर्वज्ञपरम्परासे बताये हैं। इन्हीं गुणस्थानोंके विषयमें सिद्धान्तसे अपरिचित ब्रन्धुवों

को भी इसका परिज्ञान हो, इस भावनाको साथ लेकर अपने उपयोगको दुरुपयोगतासे बचानेके लिये यह यत्न है। इसमें कोई कठिनता अनुभव कर इस विषयसे विमुख न हो जायें इस कारण संक्षेपसे ही वर्णन किया जावेगा।

गुणस्थान—मोह और योगके निमित्तसे होने वाली आत्माके दर्शन और चारित्र्य गुणकी अवस्थाओंको गुणस्थान कहते हैं। इन गुणस्थानोंमें कोई तो मोहके उदयसे होते हैं, कोई मोहके उपशमसे होते हैं, कोई मोहके क्षयोपशमसे और मोहके क्षयसे व कोई मोहकी अनपेक्षासे तथा कोई योगके सद्भावसे और कोई योगके अभावसे होता है। इन सभी प्रकारों को निमित्त कहते हैं, अतः कहीं निमित्त सद्भावरूप है और कहीं निमित्त अभावरूप है। गुणस्थान १४ इस प्रकार हैं—
१—मिथ्यात्व, २—सासादनसम्यक्त्व, ३—सम्यग्मिथ्यात्व, ४—अविरत सम्यक्त्व, ५—देशविरत, ६—प्रमत्तविरत, ७—अप्रमत्तविरत ८—अपूर्वकरण, ९—अनिवृत्तिकरण, १०—सूक्ष्मसाम्पराय, ११—उपशांतकषाय, १२—क्षीणकषाय, १३—सयोगकेवली, १४—अयोगकेवली। इनमें उपशमश्रेणीपर चढ़ने वाले साधुओंके परिणामोंका नाम भी अपूर्वकरण, अनिवृत्तिकरण सूक्ष्मसाम्पराय है और क्षयश्रेणीपर चढ़ने वाले साधुओंके परिणामोंके नाम भी अपूर्वकरण, अनिवृत्तिकरण, सूक्ष्मसाम्पराय हैं। गुणस्थानका दूसरा नाम जीवसमास भी है। जिसमें जीव भले प्रकार

रहते हैं उन्हें जीवसमास कहते हैं। जीव गुणोंमें भावोंमें रहते हैं, वे गुण ५ हैं—औदयिक, औपशमिक, क्षायोपशमिक, क्षायिक व पारिणामिक। कर्मोंके उदयसे होने वाले भावको औदयिक भाव कहते हैं। कर्मोंके उपशमसे होने वाले भावको औपशमिक-भाव कहते हैं। कर्मोंके क्षयोपशमसे होने वाले भावको क्षायोपशमिक कहते हैं और कर्मोंके क्षयसे होने वाले भावको क्षायिक भाव कहते हैं। जो कर्मोंके उदय, उपशम, क्षय क्षयोपशमकी अपेक्षाके बिना उत्पन्न होता है उस भावको पारिणामिक कहते हैं। इन भावोंके साहचर्यसे आत्माकी भी गुणसंज्ञा होती है। उक्त गुणस्थानोंमें ये भाव हैं।

इन गुणस्थानोंके योगसे आत्माके पूर्ण नाम इस प्रकार होते हैं—१. मिथ्यादृष्टि, २. सासादनसम्यग्दृष्टि, ३. सम्यग्मिथ्यादृष्टि, ४. असंयतसम्यग्दृष्टि, ५. संयतासंयत, ६. प्रमत्त-संयत, ७. अप्रमत्तसंयत, ८. अपूर्वकरणप्रविष्टशुद्धिसंयत उपशमक व अपूर्वकरणप्रविष्ट शुद्धिसंयत क्षपक, ९. अनिवृत्तिकरण-वादरसाम्परायिकप्रविष्टशुद्धिसंयत उपशमक व अनिवृत्तिवादर-साम्परायिकप्रविष्टशुद्धिसंयत क्षपक, १०. सूक्ष्मसाम्परायिक-प्रविष्टशुद्धिसंयत उपशमक व सूक्ष्मसाम्परायिकप्रविष्टशुद्धिसंयत क्षपक, ११. उपशान्तकषायवीतरागछद्मस्थ, १२. क्षीणकषाय-वीतरागछद्मस्थ, १३. सयोगकेवली, १४. अयोगकेवली।

अब इन गुणस्थानोंका व गुणस्थानवर्ती आत्मावोंके

स्वरूपका क्रमशः विवरण करेंगे, उनमें प्रथम मिथ्यात्व गुणस्थानको कहते हैं—

मिथ्यात्व गुणस्थान

मिथ्यात्वप्रकृतिनामक दर्शनमोहनीय कर्मके उदयसे वस्तु-स्वरूपके यथार्थ श्रद्धान न होनेको मिथ्यात्व कहते हैं। मिथ्यात्वके असंख्यात लोकप्रमाण भेद हैं तथापि कुछ समान जाति की अपेक्षासे वीतराग महर्षियोंने संग्रह करके ५ भेद कहे हैं—

१. ऐकान्तिक मिथ्यात्व, २. सांशयिक मिथ्यात्व, ३. विपरीत मिथ्यात्व, ४. वैनयिक मिथ्यात्व, ५. अज्ञान मिथ्यात्व।

अनंतधर्मात्मक वस्तुके अन्य भावोंको छोड़कर किसी भी धर्मकी (भावकी) श्रद्धा करना ऐकान्तिक मिथ्यात्व है। वस्तु-स्वरूपमें संशय करना सांशयिक मिथ्यात्व है। वस्तुस्वरूपसे विपरीत विश्वास करना विपरीत मिथ्यात्व है। देव कुदेव, शास्त्र कुशास्त्र, गुरु कुगुरु आदि सभीको समान समझकर विनय व श्रद्धान करना वैनयिक मिथ्यात्व है। हित अहितके विवेकका अभाव अज्ञान मिथ्यात्व है।

संस्कारसे सभी मिथ्यादृष्टियोंके पांचों मिथ्यात्व हैं, परन्तु व्यावहारिक अभिव्यक्तिकी अपेक्षासे देखा जावे तो क्रमशः सांशयिक मिथ्यात्व, ऐकान्तिक मिथ्यात्व, वैनयिक मिथ्यात्व, विपरीत मिथ्यात्व व अज्ञान मिथ्यात्व वाले जीव अधिक अधिक हैं। एकेन्द्रिय, द्वीन्द्रिय, त्रीन्द्रिय, चतुरिन्द्रिय असंज्ञी

पंचेन्द्रिय जीवोंमें अज्ञानमिथ्यात्वकी विशेषता है। सेनी पञ्चेन्द्रिय जीवोंमें पांचोंकी विशेषता हो सकती है। उपयोगमें एक समयमें एक मिथ्यात्व रहता है। मिथ्यात्वके कुछ उदाहरण इस प्रकार हैं—

अपनेसे सर्वथा भिन्न घन मकान पुत्र मित्र स्त्री आदिको अपने समझना मिथ्यात्व है, क्योंकि पदार्थका जैसा स्वरूप है वैसा विश्वास न हुआ।

शरीरका स्वरूप जीवोंसे बिल्कुल जुदा है, फिर भी शरीर को जीव समझना मिथ्यात्व है, क्योंकि पदार्थका जैसा स्वरूप है वैसा विश्वास नहीं हुआ।

क्रोधादिक्रियाय जीवस्वरूप नहीं हैं किन्तु क्षणिक विकार हैं उनको अपना स्वरूप समझना मिथ्यात्व है, क्योंकि पदार्थ का जैसा स्वरूप है वैसा विश्वास नहीं हुआ।

विकार व अविकार सब अवस्थायें हैं, उन्हें जीव वस्तु समझना मिथ्यात्व है, क्योंकि पदार्थका जैसा स्वरूप है वैसा विश्वास नहीं हुआ।

छोटे देव, छोटे शास्त्र, छोटे गुरुकी सेवा करना, देवी दहाडी, होली आदि पूजना मिथ्यात्व है, क्योंकि पदार्थका जैसा स्वरूप है वैसा विश्वास न हुआ। इस प्रकार अन्य प्रकारके सब भाव जो आत्मस्वभावसे भिन्न हैं उनमें रुचि प्रतीति हित-बुद्धि करना सब मिथ्यात्व है।

जिनमें मिथ्यात्व पाया जाता है उन्हें मिथ्यादृष्टि कहते हैं। मिथ्यादृष्टि जीवोंकी विशेष जानकारीके लिये विवरण सहित मिथ्यादृष्टियोंके कुछ प्रकार कहते हैं।

अनंत मिथ्यादृष्टि—जिसको न तो अभी तक कभी सम्यग्दर्शन हुआ और न कभी भविष्यमें होगा, वह अनादि अनंत मिथ्यादृष्टि है। इसके अनंतानुबंधी क्रोध, मान, माया, लोभ व मिथ्यात्व—इन सम्यक्त्वविरोधक ५ प्रकृतियोंकी सत्ता है शेष चारित्रमोहनीयकी २१ की सत्ता है। इस प्रकार मोहकी २६ प्रकृतियोंकी सत्ता रहती है। इसके तीर्थंकर व आहारक शरीर व आहारक अङ्गोपाङ्गकी भी सत्ता नहीं रहनी। ये अभव्य या दूरातिदूर भव्य होते हैं, अभव्य व दूरातिदूर भव्य अनादि अनंत मिथ्यादृष्टि ही होते हैं।

अनादि सान्त मिथ्यादृष्टि—जिनके अब तक कभी सम्यक्त्व उत्पन्न नहीं हुआ किन्तु भविष्यमें सम्यक्त्व उत्पन्न होगा वे अनादि सान्त मिथ्यादृष्टि हैं। इनके भी पूर्ववत् $५ + २१ = २६$ मोहनीय प्रकृतियोंकी सत्ता है तथा तीर्थंकर प्रकृति व आहारकद्विककी सत्ता नहीं है। ये निकटभव्यमिथ्यादृष्टि या दूर-भव्य मिथ्यादृष्टि होते हैं।

२६ मोह प्रकृतियोंकी प्रथम सत्ता वाले मिथ्यादृष्टि—अनादि मिथ्यादृष्टि अधःकरण अपूर्वकरण अनिदृष्टिकरण परिणाम द्वारा उक्त ५ प्रकृतियोंका उपशम करके जब प्रथमोपशम

पन्न करते ही सम्यग्दृष्टि बन जाता है तो प्रथमोपशम सम्यक्त्वके प्रथम समयमें ही मिथ्यात्वके ३ भाग हो जाते हैं। वर्णणायें मिथ्यात्व रूप ही रहती हैं, कुछ सम्यग्मिथ्यात्व और कुछ सम्यक्प्रकृति रूप हो जाती हैं और ये सब उपशम सम्यक्त्वके काल तक दबी हुई (उपशांत) ही हैं। प्रथमोपशम सम्यक्त्वका काल अन्तर्मुहूर्त है, सो मुहूर्त पश्चात् जब वह प्रथमोपशम सम्यक्त्वकी विराघना मिथ्यात्व गुणस्थानमें पहुंचता है तब वह उक्त ५ प्रकृतियों में सम्यग्मिथ्यात्व, सम्यक्प्रकृति तथा चारित्रमोहनीय २१, इस तरह २८ मोहप्रकृतियोंकी प्रथम सत्ता वाला दृष्टि कहलाता है। अब यह सादि मिथ्यादृष्टि जीव हो

३ की सत्ता वाले मिथ्यादृष्टि—२८ की सत्ता वाले दृष्टिको जब मिथ्यात्वमें कुछ अधिक काल व्यतीत हो तब सम्यक्प्रकृतिकी उद्वेलना (बदलना) हो कर वह मिथ्यात्वप्रकृतिरूप हो जाती है, पश्चात् सम्यग्मिथ्यात्व बना होकर वह मिथ्यात्वरूप हो जाती है। जब सम्यक्त्वकी उद्वेलना हो चुकती है और सम्यग्मिथ्यात्वकी उद्वेलना हो पावे तब वहाँ वह २७ मोहनीय प्रकृतिकी सत्ता वाला मिथ्यादृष्टि कहलाता है। यह भी सादि मिथ्यादृष्टि है। मोह प्रकृतिकी सत्ता वाला सादि मिथ्यादृष्टि—जब

सम्यग्मिथ्यात्वकी भी उद्वेलना होकर वह मिथ्यात्वप्रकृतिरूप हो जाती है तब अनन्तानुबन्धी क्रोध, मान, माया, लोभ व मिथ्यात्वप्रकृति तथा चारित्रमोहनीयकी शेष २१ प्रकृतिर्याँ—इस प्रकार २६ की सत्ता वाला यह मिथ्यादृष्टि है। इसे उद्वेलित मिथ्यादृष्टि भी कहते हैं।

२४ की सत्ता वाला मिथ्यादृष्टि—जिम मिथ्यादृष्टिने अनन्तानुबन्धी कषायकी विसंयोजना (अप्रत्याख्यावरण रूप हो जाना) करके उपशम सम्यक्त्व प्राप्त किया था, वह उपशमसम्यग्दृष्टि जीव जब सम्यक्त्वसे च्युत होता है और मिथ्यात्व प्रकृतिका उदय होता है वहाँ यदि अनन्तानुबन्धीकी संयोजना न हो पावे तो अनन्तानुबन्धीको छोड़कर शेष सब मोहनीयकी २४ प्रकृतिकी सत्ता वाला वह मिथ्यादृष्टि होता है। ऐसी स्थितिका समय बहुत अल्प है। यह भी सादि मिथ्यादृष्टि है। इस स्थितिमें जीवका मरण नहीं है।

अनन्तानुबन्धी उदय रहित मिथ्यादृष्टि—यह २४ की सत्ता वाला मिथ्यादृष्टि जब उपशमसम्यक्त्वसे च्युत हुआ था, अनन्तानुबन्धीकी सत्तासे रहित था सो अनन्तानुबन्धीका उदय अब कैसे हो ? इसके अनन्तानुबन्धीका उदय नहीं है, अतः यह अनन्तानुबन्धी उदयरहित मिथ्यादृष्टि है। यह सादि मिथ्यादृष्टि है, इसका काल अत्यल्प है। इसके अपर्याप्त अवस्था नहीं होती।

मरणरहित मिथ्यादृष्टि—अनन्तानुबन्धीकी विसंयोजना करके जो उपशमसम्यग्दृष्टि हुआ था वह यदि मिथ्यात्व गुणस्थानमें आता है तो वह अनसंयोजित मिथ्यादृष्टि मरणरहित है। इसका अन्तर्मुहूर्त तक मरण नहीं होता।

वेदकसम्यक्त्वसहित संयमासंयमाभिमुख मिथ्यादृष्टि—जो वेदक सम्यक्त्व व संयमासंयम दोनोंको एक साथ उत्पन्न करने के अभिमुख मिथ्यादृष्टि हैं वे वेदक सम्यक्त्व सहित संयमासंयमाभिमुख मिथ्यादृष्टि हैं। इसके अधःकरण व अपूर्वकरण एक ही बारमें होते हैं।

वेदकसम्यक्त्वसहित संयमाभिमुख मिथ्यादृष्टि—जो वेदक सम्यक्त्व व सकलसंयम एक साथ उत्पन्न करेंगे वे वेदकसम्यक्त्वसहित संयमाभिमुख मिथ्यादृष्टि हैं। इनके भी २ ही करण होते हैं।

प्रथमोपशमसम्यक्त्वसहित संयमासंयमाभिमुख मिथ्यादृष्टि—जो प्रथमोपशम सम्यक्त्वसहित संयमासंयमको एक साथ उत्पन्न करनेके अभिमुख हैं वे प्रथमोपशमसहित संयमासंयमाभिमुख मिथ्यादृष्टि कहलाते हैं। इनके दोनों कार्यके लिये एक ही बार में तीन करण होते हैं।

प्रथमोपशमसम्यक्त्वसहित संयमाभिमुख मिथ्यादृष्टि—जो प्रथमोपशम सम्यक्त्व सहित संयमासंयमको एक ही बारमें उत्पन्न करनेके अभिमुख हैं वे प्रथमोपशमसम्यक्त्व सहित संय-

माभिमुख मिथ्यादृष्टि हैं। इनके भी दोनों कार्यके लिये एक बारमें तीनों करण होते हैं।

वेदक योग्य मिथ्यादृष्टि—जिसने २८ मोहप्रकृतिकी सत्ता प्राप्त की है वह मिथ्यादृष्टि जब तक उद्वेलनासंक्रमणके द्वारा २७ की सत्ता नहीं कर पाता, इस बीचके कालमें इस मिथ्यादृष्टि जीवके वेदकसम्यक्त्व उत्पन्न कर लेनेकी योग्यता है, ऐसे मिथ्यादृष्टिको वेदक योग्य मिथ्यादृष्टि कहते हैं। यह सादि मिथ्यादृष्टि है।

तीर्थङ्कर प्रकृतिकी सत्ता वाले मिथ्यादृष्टि—मिथ्यात्व गुणस्थानोंमें तीर्थंकर प्रकृति व आहारक शरीर, आहारकाङ्क्षोपाङ्ग—इन तीन प्रकृतियोंका बंध नहीं होता। किन्तु जब कोई वेदकसम्यग्दृष्टि अथवा उपशमसम्यग्दृष्टि तीर्थंकर प्रकृतिका बंध करले और पश्चात् भी वह वेदक सम्यग्दृष्टि रहे। यदि उसने तीर्थंकर प्रकृतिबंधसे पहिले कभी मिथ्यात्व अवस्थामें नरकायुका बंध कर लिया हो तो वह नरकमें अवश्य उत्पन्न होगा, सो मरणकालमें सम्यक्त्व छूट जावेगा और नारक अपर्याप्त हो जावेगा। इस समय यह जीव तीर्थंकर प्रकृतिकी सत्ता वाला मिथ्यादृष्टि है। यह नारक अन्तर्मुहूर्तमें पर्याप्त होते ही अन्तर्मुहूर्त बाद वेदकसम्यग्दृष्टि हो ही जावेगा। वह जब तक वेदकसम्यक्त्व प्राप्त नहीं कर लेता तब तक वह तीर्थंकरकी सत्ता वाला मिथ्यादृष्टि है। यह सादि मिथ्यादृष्टि

है। यह जीव क्षायिक सम्यग्दृष्टि नहीं होता। किन्तु इस मिथ्यात्वसे पहिले वेदकसम्यग्दृष्टि था और उस मिथ्यात्वके बाद भी वेदकसम्यग्दृष्टि होता है।

दर्शनमोहोपशमनाप्रतिष्ठापक मिथ्यादृष्टि जीव—अधःकरण परिणामके प्रथम समयसे लेकर मिथ्यात्व व दर्शनमोहकी सर्वप्रकृतियोंके अन्तरकरण कर चुकने तक दर्शनमोहोपशमना प्रतिष्ठापक मिथ्यादृष्टि है। इसका न यहाँ मरण होता और जब तक प्रथमोपशमसम्यक्त्व रहेगा तब तक मरण नहीं होगा।

आहारकद्विककी सत्ता वाले मिथ्यादृष्टि जीव—जिस सम्यग्दृष्टि जीवने आहारक शरीर, आहारकाङ्गोपाङ्गका बंध कर लिया पश्चात् सम्यक्त्वसे च्युत होकर मिथ्यादृष्टि हो गया, सो जब तक आहारद्विककी उद्वेलना नहीं हो जाती तब तक आहारकद्विककी सत्ता वाला मिथ्यादृष्टि है। यह सादि-मिथ्यादृष्टि है। इसके क्षायिक सम्यक्त्व नहीं था।

ऐसा कोई मिथ्यादृष्टि जीव नहीं है जिसके तीर्थंकर, प्रकृति और आहारक इन् तीनोंकी सत्ता हो अर्थात् जिसके इन तीनोंकी सत्ता है वह मिथ्यात्व गुणस्थानमें नहीं आ सकता।

अगृहीतमिथ्यादृष्टि जीव—जिनके देहादिमें आत्मा मानने की बुद्धि है अथवा आत्मस्वभावका अनुभव नहीं हुआ वे अगृहीतमिथ्यादृष्टि हैं। क्योंकि इनको यह मिथ्यात्व विसीने

ग्रहण नहीं कराया है, किन्तु बिना उपदेशके हुआ। सभी मिथ्यादृष्टि अगृहीतमिथ्यादृष्टि होते हैं। एकेन्द्रियसे लेकर अष्टांजी पंचेन्द्रिय तक तो अगृहीतमिथ्यादृष्टि ही होते हैं। ये सादि मिथ्यादृष्टि व अनादिमिथ्यादृष्टि दोनों तरहके होते हैं।

गृहीतमिथ्यादृष्टि—जो कुगुरु, कुदेव, कुशास्त्रको हितकारी समझते हैं व आदर पूजा करते हैं वे गृहीतमिथ्यादृष्टि हैं। सैनी पंचेन्द्रिय जीव ही गृहीतमिथ्यादृष्टि होते हैं। जो गृहीत-मिथ्यादृष्टि हैं वे अगृहीतमिथ्यादृष्टि भी नियमसे हैं तथा सैनी पंचेन्द्रियमें ऐसे भी मिथ्यादृष्टि हैं जो गृहीतमिथ्यादृष्टि नहीं हैं, अगृहीतमिथ्यादृष्टि ही हैं। गृहीतमिथ्यादृष्टि भी कोई सादि मिथ्यादृष्टि है और कोई अनादिमिथ्यादृष्टि भी है।

द्रव्यलिङ्गी मिथ्यादृष्टि—जिन्होंने निर्ग्रन्थ गुरुका लिङ्ग धारण किया है, परन्तु भाव मिथ्यात्व गुणस्थानके हैं वे द्रव्य-लिङ्गी मिथ्यादृष्टि कहलाते हैं। ये सादिमिथ्यादृष्टि भी होते हैं और अनादि मिथ्यादृष्टि भी होते हैं। ये अगृहीतमिथ्यादृष्टि हैं।

सातिशय मिथ्यादृष्टि—अधःकरण, अपूर्वकरण व अनिवृत्तिकरण करने वाले मिथ्यादृष्टि सातिशय मिथ्यादृष्टि कहलाते हैं, ये सम्यक्त्वके अतिनिकट अभिमुख होते हैं। ये भव्य मिथ्यादृष्टि ही हैं, अभव्यमिथ्यादृष्टि नहीं।

लब्धोनलब्धिक मिथ्यादृष्टि—मिथ्यात्वगुणस्थानमें क्षयोपशमलब्धि, विशुद्धिलब्धि, देशनालब्धि, प्रायोग्यलब्धि व करण-

लब्धि—ये पांच लब्धियां हो जाती हैं, जिनमें करणलब्धि वाला तो सम्यक्त्वके अभिमुख है वह तो सातिशय मिथ्यादृष्टि है, किन्तु जिनके शेष १ या २ या ३ या चारों लब्धियां प्राप्त हुई वह आगे बढ़ भी सकता है, नहीं भी बढ़ सकता है तथा ये भव्यके भी होनी हैं और अभव्यके भी हो सकती हैं। इन्हें लब्धोनलब्धिक मिथ्यादृष्टि कहते हैं।

क्षयोपशमलब्धि, विशुद्धिलब्धि, देशनालब्धि, प्रायोग्यलब्धि, करणलब्धि, ये पांच लब्धियां मिथ्यात्व गुणस्थानमें होती हैं। करण तो सम्यक्त्व होनेके पश्चात् भी कई कार्योंके लिये होते हैं, परन्तु यहाँ करणलब्धिसे प्रयोजन सम्यक्त्वको उत्पन्न करने के लिये मिथ्यादृष्टिके अत्यन्त अपूर्व परिणामोंसे है।

क्षयोपशमलब्धि—जिस समय विशुद्धिके द्वारा ऐसी शक्ति प्रकट हो जाती है कि पूर्व कर्मोंके अनुभागस्पर्द्धक प्रतिसमय अनन्त गुणहीन हो होकर उदीरणाकी प्राप्त होते रहते हैं उस समयके क्षयोपशमकी प्राप्तिको क्षयोपशमलब्धि कहते हैं, यह उत्थानके लिए प्रथम कदम है।

विशुद्धिलब्धि—क्षयोपशमलब्धिसे अनन्त गुणहीन हो होकर अनुभागस्पर्द्धकोंकी उदीरणा होनेसे जीवका विशुद्ध परिणाम उत्पन्न होता है उसे विशुद्धिलब्धि कहते हैं। इस परिणामसे शुभ कर्मोंके बंधकी विशेषता होती है और अशुभ कर्मोंके बंधकी हानि होती है।

देशनालब्धि—आचार्य आदिके द्वारा तत्त्वोंके उपदेशोंकी प्राप्तिको और उपदेश किये गये अर्थके धारण और विचारण की शक्तिकी प्राप्तिको देशनालब्धि कहते हैं।

प्रायोग्यलब्धि—सर्व कर्मोंकी उत्कृष्ट स्थितिका घात करके मात्र अन्तः कोड़ाकोड़ी सागरकी स्थिति कर देने और उत्कृष्ट अनुभागका घात करके द्विस्थानीय (मंद) अनुभाग कर देनेको प्रायोग्यलब्धि कहते हैं। इसमें ३४ बंधापसरण होते हैं, इनका वर्णन चौथे गुणस्थानोंके प्रकरणमें करेंगे तथा करणलब्धिका भी वर्णन आगे गुणस्थानोंके प्रकरणमें करेंगे।

इसी प्रकार अन्य-अन्य अनेक अपेक्षाओंसे अनेक प्रकारके मिथ्यादृष्टि होते हैं। विस्तारभयसे इस विषयको यहीं समाप्त करते हैं और अन्य प्रकारकी कुछ विरोधतायें विवृत करते हैं।

मिथ्यादृष्टि जीव तीसरे, चौथे, पाँचवें व सातवें गुणस्थान में जा सकता है। पाँचवें गुणस्थानमें जावेगा तो सम्यक्त्व व देशव्रत एक साथ होता है। सातवें गुणस्थानमें जावेगा तो उपशम सशयक्त्व या वेदक सम्यक्त्व व महाव्रत एक साथ हो जावेगा।

छठवें, पाँचवें, चौथे, तीसरे, दूसरे गुणस्थानसे मिथ्यात्व गुणस्थानमें जीव आ सकता है। छठवेंसे आनेपर महाव्रत व सम्यक्त्वकी एक साथ विराधना होगी। पाँचवेंसे आनेपर देशव्रत व सम्यक्त्वकी एक साथ विराधना होगी।

मिथ्यात्व गुणस्थानमें मरण करके चारों गतियोंमें उत्पन्न होते हैं, परंतु देवोंमें वे ग्रैवेयकसे ऊपर उत्पन्न नहीं होंगे अर्थात् ६ अनुदिश, ५ अनुत्तरोमें सम्यग्दृष्टि जीव ही उत्पन्न होते । ग्रैवेयकमें निर्ग्रन्थ लिङ्गमें साधना करने वाले ही उत्पन्न होते हैं ।

मिथ्यात्व गुणस्थानमें प्रथमोपशम सम्यक्त्व, द्वितीयोपशम सम्यक्त्व या वेदक सम्यक्त्वसे च्युत होकर आ सकते हैं, किन्तु क्षायिकसम्यक्त्वसे च्युत होकर मिथ्यात्वमें नहीं आ सकते हैं, क्योंकि क्षायिक सम्यक्त्व कभी भी नष्ट नहीं होता ।

मिथ्यात्व गुणस्थान मोहके निमित्तसे होता है, अर्थात् मिथ्यात्वप्रकृति नामक मोहनीय कर्मके उदयसे होता है, अतएव इस गुणस्थानमें भाव भी औदयिक भाव है ।

इस गुणस्थानमें सादिमिथ्यादृष्टि जीवकी ऐसी भी स्थिति रहती है कि सम्यग्मिथ्यात्व व सम्यक्प्रकृतिका उदयाभावी क्षय और इन्हींका रुदवस्थारूप उपशम व मिथ्यात्वका उदय है, किन्तु इससे भी वह क्षायोपशमिकरूप नहीं कहला सकता, क्योंकि प्रथम तो ये बातें अनादिमिथ्यादृष्टि व उल्लिखित मिथ्यादृष्टिके न होनेसे सबमें व्याप्त नहीं हैं, दूसरी बात यह है कि मिथ्यात्व कार्यमें निमित्त मिथ्यात्वका उदय है ।

मिथ्यात्व गुणस्थान अनाहारक, लब्ध्यपर्याप्त, निवृत्यपर्याप्त व पर्याप्त—इन चारों प्रकारके जीवोंमें संभव है । अयोग-

केवली गुणस्थानी जीव पर्याप्त अनाहारक है और सिद्धजीव अतीतपर्याप्त अनाहारक है, इनके अतिरिक्त शेष सब अनाहारक जीव अपर्याप्त कहलाते हैं और लब्ध्यपर्याप्त व निवृत्यपर्याप्त भी अपर्याप्त कहलाते हैं, परन्तु जिन जीवोंको पर्याप्त होना है उनके अनाहारक और निवृत्यपर्याप्त अवस्थामें भी पर्याप्तनामकर्मका उदय है ।

मिथ्यात्व गुणस्थानमें जीवसमास १४ होते हैं, क्योंकि वादर एकेन्द्रिय, सूक्ष्मएकेन्द्रिय, द्वीन्द्रिय, त्रीन्द्रिय, चतुरिन्द्रिय, असंज्ञी पञ्चेन्द्रिय, संज्ञीपञ्चेन्द्रिय—इनके पर्याप्त और अपर्याप्त दोनोंमें मिथ्यात्व गुणस्थान संभव है । परन्तु एक जीवके एक जन्ममें एक ही जातिके अपर्याप्त और पर्याप्त ये दो जीव समास होते हैं ।

मिथ्यात्व गुणस्थानमें पर्याप्त ६ होती हैं । एक जीवकी अपेक्षा एकेन्द्रियमें अपर्याप्त व पर्याप्त अवस्थामें ४ अपर्याप्त, ४ पर्याप्त । द्वीन्द्रिय, त्रीन्द्रिय, चतुरिन्द्रिय, असंज्ञी पञ्चेन्द्रियमें पांच अपर्याप्त, पांच पर्याप्त होती हैं । सैनी पञ्चेन्द्रियमें ६ अपर्याप्त व ६ पर्याप्त होती हैं ।

मिथ्यात्व गुणस्थानमें प्राण १० होते हैं । एक जीवकी अपेक्षा एकेन्द्रियके अपर्याप्त व पर्याप्त अवस्थाओंमें ३ व ४ प्राण होते हैं । द्वीन्द्रियके ४ व ६ प्राण होते हैं । त्रीन्द्रियके ५ व ७ प्राण होते हैं । चतुरिन्द्रियके ६ व ८ प्राण होते हैं । असं-

श्रोत्रचेन्द्रियके ७ व ६ प्राण होते हैं और सैनीपचेन्द्रियके ७ व १० प्राण होते हैं ।

मिथ्यात्व गुणस्थानमें संज्ञा ४ होती है । यदि एकेन्द्रिय आदि भी हैं तो भी संज्ञाओंकी निवृत्ति नहीं है, उनके भी संस्कार पड़ा हुआ है ।

मिथ्यात्व गुणस्थानमें गति ४ होती है—चारों गतियोंमें मिथ्यादृष्टि जीव होते हैं । ये मिथ्यात्व गुणस्थानमें मरकर भी चारों गतियोंमें जा सकते हैं । एक जन्ममें एक ही गति होती है ।

मिथ्यात्व गुणस्थानमें पाँचों प्रकारकी जाति हैं—एकेन्द्रिय, द्वीन्द्रिय, त्रीन्द्रिय, चतुरिन्द्रिय, पंचेन्द्रिय । मरणके बाद विग्रहगति तकमें भी ये जाति रहती हैं । एक जीवके एक जन्म में एक जाति रहती है ।

मिथ्यात्व गुणस्थानमें छहों काय हैं—पृथ्वीकायिक, जलकायिक, अग्निकायिक, वायुकायिक, वनस्पतिकायिक, अस-कायिक । मिथ्यात्वमें मरण करके भी छहों कायोंमें से किसीमें भी जीव उत्पन्न हो सकते हैं । एक जन्ममें एक जीवके एक काय होता है ।

मिथ्यात्व गुणस्थानमें १३ योग होते हैं, आहारकयोग व आहारकमिश्रकाययोग नहीं होते । ये छठे गुणस्थानमें ही हो सकते हैं । एक जीवके योग्यतामें ११ होते हैं, क्योंकि वैक्रियक

काययोग व वैक्रियक मिश्रकाययोग हों तो औदारिक वाले २ योग नहीं होते और औदारिक २ हों तो वैक्रियक वाले २ नहीं होते हैं । अपर्याप्त अवस्थामें ३ योग होते हैं, किन्तु एक जीवके २ या १ होता है । पर्याप्त अवस्थामें १० योग होते, परन्तु एक जीवके ६ की ही योग्यता है, क्योंकि देव नारकीके वैक्रियक काययोग होता है और मनुष्य तिर्यञ्चके औदारिककाययोग होता है । योग वाले सभी जीवोंमें एक समयमें एक ही योग होता है ।

मिथ्यात्व गुणस्थानमें ३ वेद होते हैं—यह भाववेदकी अपेक्षा कथन है । एक जीवके एक जन्ममें एक ही वेद होता है ।

मिथ्यात्व गुणस्थानमें कषायें २५ होती हैं । एक जीवके अनन्तानुबन्धी अप्रत्याख्यानावरण, प्रत्याख्यानावरण, संज्वलन सम्बन्धी सदृश एक-एक कषाय = ४ हास्यद्विकमें २, भय १, जुगुप्सा १, वेद १ इस तरह ६ हुई । किसीके $४ + २ + १ + ० + १ = ८$ । किसीके $४ + २ + ० + १ + १ = ८$ । किसीके $४ + २ + ० + ० + १ = ७$ । किसीके $३ + २ + ० + ० + १ = ६$ भी कषाय हो सकती हैं ।

मिथ्यात्व गुणस्थानमें ज्ञान ३ होते हैं—कुमति, कुश्रुत, कुश्रवधि । किसीके २ ही होते हैं—कुमति, कुश्रुत । परन्तु एक जीवके एकदा एक ही ज्ञानोपयोग होता है । अपर्याप्त अवस्थामें कुश्रवधि नहीं होता ।

मिथ्यात्व गुणस्थानमें असंयम ही होता ।

मिथ्यात्व गुणस्थानमें दर्शन चक्षुर्दर्शन व अचक्षुर्दर्शन ये दो होते हैं । विभंगावधि कुमतिज्ञानपूर्वक होता व उसमें अवधिदर्शन नहीं होता तथा एकेन्द्रिय, द्वीन्द्रिय, त्रीन्द्रिय जीवके चक्षुर्दर्शन भी नहीं होता । एकदा एक जीवके एक ही दर्शनोपयोग होता है ।

मिथ्यात्व गुणस्थानमें ६ लेश्यायें हो जाती हैं । शुक्ल-लेश्या तकके परिणाम मिथ्यात्वमें भी व अनन्तानुबन्धी कषायमें भी हो जाते हैं । एक जीवके एक समयमें एक ही लेश्या होती है । एकेन्द्रियसे असैनीपञ्चेन्द्रिय तक तीन अशुभ लेश्यायें हो सकती हैं ।

मिथ्यात्व गुणस्थानमें भव्य भी होते हैं और अभव्य भी होते हैं । जो जीव भव्य है वह भव्य ही कहलाता जब तक सिद्ध न हो जाय । सिद्ध होनेपर न भव्य है, न अभव्य है । जो जीव अभव्य होता वह सदा अभव्य ही रहेगा ।

मिथ्यात्व गुणस्थानमें सम्यक्त्वमार्गणामें मिथ्यादृष्टि ही होता है, मिथ्यात्व गुणस्थानमें संज्ञी भी होते हैं और असंज्ञी भी होते हैं । जो जीव संज्ञी है उस जन्ममें संज्ञी ही रहेगा व जो असंज्ञी है वह असंज्ञी ही रहेगा ।

मिथ्यात्व गुणस्थानमें आहारक भी होता है और अनाहारक जीव भी होता है । यह जीव विग्रह गतिमें ही अनाहारक

रहता है, शेष समय आहारक ही रहता है । मिथ्यात्व गुणस्थान में उपयोग दोनों होते हैं, किन्तु युगपत् नहीं होते ।

मिथ्यात्व गुणस्थानमें ध्यान ८ होते हैं, वे ये हैं आर्तध्यान ४ और रौद्रध्यान ४ । एक समयमें एक ही ध्यान होता है । योग्यता सब इन आठोंकी रहती है ।

मिथ्यात्व गुणस्थानमें आस्रव ५५ हैं, मिथ्यात्व ५, अवि-रति १२, कषाय २५, योग १३ । एक जीवके आस्रव कमसे कम १० और अधिकसे अधिक १८ होते हैं, मध्यके ११-१२-१३-१४-१५-१६-१७ प्रकारके भी आस्रव एक-एक जीवके होते हैं ।

मिथ्यात्व गुणस्थानमें भाव औदयिक, क्षायोपशमिक व पारिणामिक भावके प्रभेदोंकी अपेक्षासे ३२ होते, किन्तु एक जीवकी अपेक्षा पर्याप्तमें २१ से २७ तक व अपर्याप्तमें २० से २७ तक होते हैं ।

मिथ्यादृष्टि जीवोंका देह घनांगुलके असंख्यातवें भागसे लेकर एक हजार योजन तककी अवगाहनाका होता है ।

मिथ्यादृष्टि जीव अनन्तान्त हैं, अक्षयान्त हैं । 'मनुष्य-गतिके मिथ्यादृष्टि संख्यात हैं, उनसे असंख्यातगुरो नारकी मिथ्यादृष्टि हैं, उनसे असंख्यातगुरो देव मिथ्यादृष्टि हैं, उनसे अनन्तगुरो तिर्यच मिथ्यादृष्टि हैं ।

मिथ्यादृष्टि जीव समस्त लोकमें रहते हैं, क्योंकि लोक

मिथ्यादृष्टि जीवोंसे भरा है। ऐसा कोई लोकका प्रदेश नहीं जहाँ अनन्त मिथ्यादृष्टि न बसते हों, किन्तु विहार करने वाले मिथ्यादृष्टि सर्वलोकमें नहीं हैं, क्योंकि विहार केवल त्रस जीव ही करते हैं जो कि कुछ कम त्रसनाली (१४ राजू) में रहते हैं। त्रसोंमें भी पर्याप्त त्रस विहार करते हैं, वे भी सब नहीं करते हैं, फिर भी विहार कुछ समयवो ही करते हैं, अधिक समय आवास स्थानपर रहते हैं। मिथ्यादृष्टि देव विक्रियासे गमनागमन करें तो करीब इतने ही क्षेत्रमें विहार करते हैं।

मिथ्यादृष्टि जीव सदाकाल रहते हैं। किन्तु एक जीवकी अपेक्षासे मिथ्यात्व जघन्यसे तो अन्तर्मुहूर्तकाल तक रहता है और उत्कृष्टसे (१४ अन्तर्मुहूर्त कम) अर्द्धपुद्गल परिवर्तनकाल होता है। ये १४ अन्तर्मुहूर्त भी एक अन्तर्मुहूर्तमें गभित हैं। कोई जीव तीसरे या चौथे या पांचवें या छठेसे जीव मिथ्यात्व में आवे, वहाँ जघन्य अन्तर्मुहूर्त रहकर फिर तीसरे या चौथे या पांचवें या सातवेंमें चला जावे तो बीचमें जो मिथ्यात्व आया था वह सर्वजघन्य अन्तर्मुहूर्त रहा। दूसरे गुणस्थानसे गिरकर मिथ्यात्वमें आवे और फिर तीसरे या चौथे आदिमें पहुँचे ऐसे जीवको मिथ्यात्वमें सर्वजघन्य अन्तर्मुहूर्तमें अधिक समय लगता, क्योंकि अधिक संवर्लेष परिणामसे मिथ्यात्वमें आया था। उत्कृष्ट काल इस प्रकार लगता है कि अनादि मिथ्यादृष्टि कोई जीव अर्द्धपुद्गल परिवर्तनकालके शेष रहनेपर

प्रथमोपशम सम्यक्त्वको प्राप्त हुआ और अन्तर्मुहूर्त रहकर सम्यक्त्वसे च्युत होकर मिथ्यात्वमें आ गया, मिथ्यात्वमें ही भ्रमता रहा, अन्तमें जब अन्तर्मुहूर्त शेष रहा जिसमें १३ अन्तर्मुहूर्त हैं उसमें सम्यक्त्व चारित्र्यकी साधना करके सिद्ध हो गया, सो १ अन्तर्मुहूर्त तो सबसे पहिलेके सम्यक्त्वमें लगा था जिसके बाद मिथ्यात्व हुआ और १३ ये। यों १४ अन्तर्मुहूर्त कम अर्द्धपुद्गल परिवर्तनकाल सादिमिथ्यात्वका उत्कृष्ट काल है।

अपूर्व पुरुषार्थके वे १३ अन्तर्मुहूर्त इस प्रकार हैं—(१) प्रथमोपशमसम्यक्त्वमें, (२) वेदकसम्यक्त्वमें, (३) अनंतानुबंधी के विसंयोजनमें, (४) दर्शनमोहके क्षयमें, (५) अप्रमत्तसंयतमें, (६) प्रमत्त अप्रमत्तमें सहस्रों बार परिवर्तनमें, (७) सातिशय अप्रमत्तमें, (८) अपूर्वकरण क्षपकमें, (९) अनिवृत्तिकरण क्षपक में, (१०) सूक्ष्मसाम्पराय क्षपकमें, (११) क्षीणकषायमें, (१२) सयोगकेवलीमें, (१३) अयोगकेवलीमें। इसके पश्चान् सिद्ध हो गया।

मिथ्यादृष्टि जीव यदि मिथ्यात्व गुणस्थानको छोड़कर फिर जल्दी मिथ्यात्वमें आवे तो वह बीचका अन्तर अल्प अन्तर्मुहूर्त है। एक ऐसा मिथ्यादृष्टि जीव जो पहिले, तीसरे, चौथे, पांचवें, सातवें, छठवेंमें बहुत बार परिवर्तन कर-करके मिथ्यादृष्टि हुआ, वह सम्यक्त्वको प्राप्त करके अल्प अन्तर्मुहूर्त सम्यक्त्वमें रहकर मिथ्यात्वमें आ जाता है, सो यही जघन्य अन्तर है। जो संयम

व सम्यक्त्वमें बहुत-बहुत रहकर मिथ्यादृष्टि नहीं हुआ और बहुत पहिलेसे ही मिथ्यात्वमें है। वह यदि सम्यक्त्व पावेगा तो इस मिथ्यादृष्टिसे अधिक जघन्यकालमें वह रहेगा।

मिथ्यादृष्टि जीव यदि मिथ्यात्व गुणस्थानको छोड़ दे और अधिक काल अन्य गुणस्थानोंमें रहकर फिर मिथ्यात्वमें आवे तो यह उत्कृष्ट अंतर अन्तर्मुहूर्त कम १३२ सागरका होता है। कोई मिथ्यादृष्टि जीव वेदकसम्यक्त्वको प्राप्त करे, वहाँ अन्तर्मुहूर्त कम ६६ सागर तक रहे, फिर अन्तर्मुहूर्त तीसरे गुणस्थानमें रहे, फिर वेदकसम्यक्त्व प्राप्त करे, यहाँ अन्तर्मुहूर्त कम ६६ सागर तक रहे, पश्चात् मिथ्यात्व गुणस्थानमें आ जावे तो यह अन्तर अन्तर्मुहूर्त कम १३२ सागरका होता है। यहाँ विशेष ध्यान देनेकी बात यह है कि यदि कोई जीव पूरा ६६ सागर वेदकसम्यक्त्वमें रह ले तो फिर क्षायिक सम्यक्त्व ही होगा। इस कारण इस अन्तरमें अन्तर्मुहूर्त कम वेदकसम्यक्त्वमें बताया गया है।

मिथ्यादृष्टि जीवोंमें एक जीवकी अपेक्षा गति इन्द्रिय आदि की अपेक्षासे कितने ही प्रकारसे बंधप्रकृतियां होती हैं, इसी प्रकार उदय और सत्त्वकी प्रकृतियां होती हैं तथापि सामान्यालापसे मिथ्यादृष्टिके ११७ प्रकृतिका बंध होता है। तीर्थंकर प्रकृतिनामकर्म, आहारकनामकर्म, आहारकाङ्गोपाङ्ग नामकर्म नहीं बंधता है। सब बंधयोग्य प्रकृति ११७ मानी हैं, क्योंकि

सम्यग्मिथ्यात्व व सम्यक्प्रकृतिका तो बंध नहीं होता और शरीर, बन्धन, संघातकी १५ प्रकृतियोंको ५ में गभित कर लिया और स्पर्श ८, रस ५, गंध २, वर्ण ५—इन २० प्रकृतियों को ४ मूल पिण्डमें ले लिया। इस तरह सब १४२ प्रकृतियों में से $2-1-10-1-16=26$ प्रकृति कम करनेसे १२० होते हैं।

मिथ्यादृष्टि जीवने सामान्यालापसे ११७ प्रकृतिका उदय तीर्थंकर नामकर्म, आहारक शरीरनामकर्म, आहारकाङ्गोपाङ्ग नामकर्म, सम्यग्मिथ्यात्व प्रकृति व सम्यक्प्रकृति—इन पाँचका उदय नहीं है। उदययोग्य सब प्रकृति १२२ हैं। बंधयोग्य प्रकृतियोंमें सम्यग्मिथ्यात्व व सम्यक्प्रकृति और मिलानेसे उदय योग्य १२२ प्रकृतिर्यां हो जाती हैं।

मिथ्यादृष्टि जीवमें सत्त्व १४८ प्रकृतिका हो सकता है।

मिथ्यादृष्टि, असद्दृष्टि, व्यवहारदृष्टि, अभूतार्थदृष्टि, अयथार्थदृष्टि, असत्यार्थदृष्टि, पर्यायदृष्टि, परसमय, पर्यायमूढ़, पर्याय-बुद्धि, वितथदृष्टि, व्यलोकदृष्टि, मिथ्यादृष्टि, मोही, मुग्ध, मूढ़ आदि सब एकार्थक हैं।

जीवोंको संसारक्लेशका मूल कारण मिथ्यात्व है। इसका विनाश अनंतानुबन्धी कषाय व दर्शनमोहके उपशम व क्षयोपशमको निमित्त पा करके होता है। क्षय तो उसीके होता है जिसके मिथ्यात्वका अनुदय है अर्थात् वेदकसम्यक्त्व है। सम्य-

क्त्वघातक प्रकृतिके उपशम व क्षयोपशमका निमित्त आत्म-
भावना है, आत्माका कारण भेदविज्ञान है, भेदविज्ञानका कारण
तत्त्वाभ्यास है, तत्त्वाभ्यासका निमित्त ज्ञानावरण विशिष्ट क्षयो-
पशम है। सो विशिष्ट क्षयोपशम तो प्राप्त हो गया, अब तत्त्वा-
भ्यास करके और उसको अभेद स्वभावमें ले जाकर अपने
आपको निस्तरंग बनाकर मिथ्यात्वसे रहित होओ। इस प्रकार
मिथ्यात्व गुणस्थानका वर्णन करके अब सासादन सम्यक्त्व
गुणस्थानके विषयमें कहते हैं—

सासादन सम्यक्त्व

जिस उपशमसम्यग्दृष्टि जीवके सम्यक्त्वकी विराधना
(विनाश) हो गई और मिथ्यात्वकर्मके उदयसे होने वाला
मिथ्यात्व आ नहीं पाया, इस बीचके परिणामोंको सासादन-
सम्यक्त्व कहते हैं।

आसादन नाम सम्यक्त्वकी विराधनाका है, जो आसादन
से अर्थात् सम्यक्त्वकी विराधनासे सहित है उसे सासादन
सम्यग्दृष्टि कहते हैं। इसके परिणामको सासादनसम्यक्त्व
कहते हैं।

'आयं असदायति इति आसादनम्' यहाँ वृषोदरादित्वात् य
शब्दका लोप हो गया और 'कृद्धलम्' इस नीतिसे अनद् प्रत्यय
हुआ तब आसादनम् बना। आसादनका अर्थ है जो औपशमिक
सम्यक्त्वकी आय (लाभ) को नष्ट कर दे। इस आसादनके

साथ जो रहें उन्हें सासादन कहते हैं।

इसका दूसरा नाम सासन भी है। असन अर्थात् सम्यक्त्व
की विराधना उसके साथ जो रहे उसे सासन कहते हैं।

इसका दूसरा नाम सास्वादन भी हो सकता है। सम्य-
क्त्वरूप रसके आस्वादनसे जो रहे सो स + आस्वादन =
सास्वादन है, परन्तु आस्वादनके करने वाले पुरुषके वमनके
स्वादके समान आखिरी बिगड़ा स्वाद है। इसके पश्चात् नियम
से मिथ्यात्व गुणस्थान होता है। यह सम्यक्त्वका वमन करने
वाला जीव है।

इस गुणस्थान वाला जीव असद्दृष्टि है, क्योंकि इसके
अनन्तानुबन्धीजनित विपरोत अभिप्राय है।

जैसे कोई पर्वतके शिखरपरसे गिर पड़े और जब तक भूमि
में न पड़े ऐसी बीचकी स्थिति होती है, इसी तरह सम्यक्त्वसे
गिर जाय और मिथ्यात्वमें न आ पाये, ऐसे बीचका परिणाम
इस गुणस्थानमें है।

इस गुणस्थानमें चारों गतिके जीव होते हैं, परन्तु सासा-
दनमें मरण करके नरकगतिमें उत्पन्न नहीं होता। नरकगतिमें
जीव सासादन गुणस्थानको उत्पन्न कर लेते हैं अर्थात् सम्यक्त्व
से च्युत होकर नारकी भी सासादनको प्राप्त होते हैं।

सासन गुणस्थानवर्ती जीवके तीर्थंकरप्रकृति व आहारक-
द्विक इनमेंसे किसीकी सत्ता नहीं होती अर्थात् इनमेंसे किसीकी

भी सत्ता हो तो वह जीव सासादन गुणस्थानमें नहीं जाता । सासादनसम्यग्दृष्टि जीवोंकी विशेष जानकारीके लिये विवरण सहित कुछ सासादनसम्यग्दृष्टियोंके प्रकार कहते हैं ।

प्रथमोपशमच्युत सासादन—जो जीव प्रथमोपशमसे च्युत होकर इस गुणस्थानमें आये हैं ।

द्वितीयोपशमच्युतसासादनमृत सासादन—जो जीव द्वितीयोपशमसे च्युत होकर सासादन गुणस्थानमें आ गया, वह मरण करे तो द्वितीयोपशमच्युतसासादनमृतसासादन है । यह जीव देवगतिमें उत्पन्न होता । सासन जीव पर्याप्त हो जाता व अर्थात्तमें ही मिथ्यादृष्टि हो जाता है ।

प्रथमोपशमच्युत सासादनमृत सासादन—जो जीव प्रथमोपशमसे च्युत होकर सासादन गुणस्थानमें आ गया, वहाँ मरण करे तो वह प्रथमोपशमच्युतसासादनमृत सासादन है । यह जीव मरण करके तिर्यच, मनुष्य या देव इन गतियोंमें से किसी भी गतिमें जा सकता है ।

विग्रहगतिसमाप्तसासादन—कोई जीव सासन गुणस्थानक २-१ समय शेष रहनेपर मरा तो उसका वह गुणस्थान जन्मस्थानपर पहुँचने तक ही पूर्ण हो सकता है । ऐसा जीव विग्रहगतिसमाप्त सासादन है ।

निर्वृत्यपर्याप्तिसमाप्तसासादन—जो जीव जन्मस्थानपर पहुँचकर भी सासादन रहते हैं वे शरीरपर्याप्ति पूर्ण होनेसे पहिले

ही अपना सासादन गुणस्थान पूर्ण कर देते हैं अर्थात् मिथ्यात्व गुणस्थानवर्ती हो जाते हैं ।

क्रोधप्रेरित सासादन—उपशमसम्यक्त्वका काल कमसे कम एक समय व अधिकसे अधिक ६ आवली शेष रहनेपर सासादन गुणस्थान हुआ करता है । सो अनन्तानुबन्धी क्रोध, मान, माया व लोभ—इनमेंसे किसीका उदय होते ही सासादन होता है । उस जीवके यदि अनन्तानुबन्धी क्रोधके उदयके निमित्त से सासादनसम्यक्त्व हुआ है तो वह क्रोधप्रेरित सासादनसम्यग्दृष्टि है ।

मानप्रेरित सासादन—जो जीव अनन्तानुबन्धी मानकषाय के उदयसे सासादन गुणस्थानमें आये हैं वे मानप्रेरित सासादन सम्यग्दृष्टि हैं ।

मायाप्रेरित सासादन—जो जीव अनन्तानुबन्धी मायाकषाय के उदयसे सासादनगुणस्थानमें आये हैं वे मायाप्रेरित सासादन सम्यग्दृष्टि हैं ।

लोभप्रेरित सासादन—जो जीव अनन्तानुबन्धी लोभकषाय के उदयसे सासादन गुणस्थानमें आये हैं वे लोभप्रेरित सासादन सम्यग्दृष्टि हैं ।

इसी प्रकार अन्य अपेक्षाओंसे भी इसके प्रकार जानना चाहिये ।

सासादन गुणस्थानमें मरण करक जीव वादर एकेन्द्रिय,

द्वीन्द्रिय, त्रीन्द्रिय, चतुरिन्द्रिय, असैनीपञ्चेन्द्रिय व सैनी पञ्चेन्द्रियोंमें उत्पन्न हो सकते हैं।

सासादन गुणस्थानमें वादर एकेन्द्रिय अपर्याप्त, द्वीन्द्रिय अपर्याप्त, त्रीन्द्रिय अपर्याप्त, चतुरिन्द्रिय अपर्याप्त, असैनीपञ्चेन्द्रिय अपर्याप्त, सैनी पञ्चेन्द्रिय अपर्याप्त, सैनी पञ्चेन्द्रिय पर्याप्त—ये ७ जीव समास होते हैं। जिस मतसे सासादन मरकर सैनी पञ्चेन्द्रियमें ही उत्पन्न होता है उस अपेक्षासे २ ही जीव समास होते हैं ? १. सैनी पञ्चेन्द्रियअपर्याप्त, २. सैनी पञ्चेन्द्रियपर्याप्त।

सासादनमें ४ अपर्याप्तियाँ, ५ अपर्याप्तियाँ, ६ अपर्याप्तियाँ व ६ पर्याप्तियाँ होती हैं अथवा ६ अपर्याप्तियाँ व ६ पर्याप्तियाँ होती हैं।

सासादनमें प्राण ३, ४, ५, ६, ७, ७ व १० प्राण होते हैं अथवा ७ या १० प्राण होते हैं।

सासादनमें संज्ञा चार, गति चार, इन्द्रियजाति ५ अथवा एक सैनी पञ्चेन्द्रिय, काय ६ या १ असकाय होते हैं।

सासादनमें योग १३ होते हैं, आहारककाययोगद्विक नहीं होते। परन्तु एक जीवके पर्याप्तमें ६ और अपर्याप्तमें २ या १ योग्यतासे होते हैं। एकदा एक ही योग होता है।

सासनमें वेद तीनों होते हैं, किन्तु एक जन्ममें एक ही वेद होता है।

सासनमें कषाय २५ होती हैं। एक जीवकी अपेक्षा ७ या

८ या ९ होते हैं। सासनमें ३ कुज्ञान, एक असंयम, २ दर्शन, ६ लेख्या, भव्यत्व, सासनसम्यक्त्व, संज्ञी असंज्ञी २ अथवा संज्ञी एक ही, आहारक व अनाहारक होते हैं। उपयोग दोनों क्रमशः होते।

सासनमें ध्यान आर्तध्यान ४ व रौद्रध्यान ४ ये ८ होते हैं। एक समय एक जीवके एक ही ध्यान होता है।

सासादनमें आस्रव ५० होते हैं, यहाँ मिथ्यात्व ५ और आहारककाययोग व आहारकमिश्रकाययोग नहीं होता। पर्याप्त में ४७ आस्रव हैं और अपर्याप्तमें ४० आस्रव हैं, परन्तु एक जीवकी अपेक्षासे पर्याप्तमें १० से १७ तक और अपर्याप्तमें भी १० से १७ तक होते हैं।

सासादन गुणस्थानमें भाव ३२ होते हैं और पर्याप्त सासादनमें भी ३२ हैं व अपर्याप्तमें ३४ हैं, किन्तु एक जीवकी अपेक्षासे सासादन पर्याप्तमें २१ से २७ तक हो सकते हैं और अपर्याप्तमें २० से २७ तक हो सकते हैं।

सासादनसम्यग्दृष्टि जीवोंके देहकी अवगाहना घनांगुलके असंख्यातवें भागसे लेकर १००० योजन तककी हो सकती है। बड़ी अवगाहनाका जीव महामत्स्य है।

सासनसम्यग्दृष्टियोंकी संख्या अधिकसे अधिक पल्यके असंख्यातवें भाग प्रमाण है और कमसे कम कभी एक भी रहती है और कभी ऐसा भी होता है कि एक भी नहीं होता।

सासादन जीव लोकके असंख्यातवें भागमें रहते हैं ।

सासादन सम्यक्त्वका काल एक जीवकी अपेक्षा कमसे कम एक समय व अधिकसे अधिक ६ आवली है । नाना जीव की अपेक्षा एक समयसे लेकर पल्यके असंख्यातवें भाग तक सासन रहते हैं । इसके पश्चात् नियमसे विरह होता है । बीचमें भी कभी एक समय या अधिक समयका विरह हो सकता है ।

सामादनसे पहिले गुणस्थानमें ही पहुंचना होता, परन्तु दूसरेमें चौथे, पांचवें या छठवेंसे पहुंच सकता है । उपशमसम्यक्त्वकी विराधना होनेपर चौथेसे पहुंच सकता है, उपशमसम्यक्त्व व संयमासंयमकी एक साथ विराधना होनेपर पांचवेंसे दूसरेमें जाता है और उपशमसम्यक्त्व व महाव्रतकी एक साथ विराधना होनेपर छठवेंसे दूसरेमें पहुंचता ।

सासन गुणस्थानमें एक जीवकी अपेक्षा बंधप्रकृतियोंकी संख्या नाना प्रकारसे है, क्योंकि गति आदिके भेदसे ये नाना प्रकारके हो जाते हैं । नाना जीवकी अपेक्षा बंधप्रकृति इसमें १०१ हैं, क्योंकि इस गुणस्थानमें मिथ्यात्व, हुंडक, नपुंसक, असंप्राप्तसृपाटिका, एकेन्द्रिय, स्थावर, आताप, सूक्ष्म, अपर्याप्त, साधारण, द्वीन्द्रिय, त्रीन्द्रिय, चतुरिन्द्रिय, नरकगति, नरकगत्यानुपूर्वी, नरकायु—ये १६ तो मिथ्यात्वमें बंधव्युच्छिष्टि वाली और तीर्थंकर व आहारकद्विक इस तरह १६ प्रकृतियोंका बंध नहीं होता है ।

सामन गुणस्थानमें उदय एक जीवकी अपेक्षा गति आदि के भेदसे भिन्न-भिन्न प्रकारसे है । नाना जीवकी अपेक्षा उदय १११ प्रकृतियोंका है । इसमें मिथ्यात्व, आताप, सूक्ष्म, अपर्याप्त, साधारण—ये १ मिथ्यात्वमें उदय व्युच्छिष्टि वाली तथा तीर्थंकरप्रकृति व आहारकद्विक, सम्यग्मिथ्यात्व, सम्यक्त्वप्रकृति इन नरकगत्यानुपूर्वी—ये ६ इस प्रकार इन ११ प्रकृतियोंका उदय नहीं है ।

सासादनमें सत्त्व नाना जीवकी अपेक्षा १३५ प्रकृतियोंका है, क्योंकि जिसके तीर्थंकरप्रकृति व आहारकद्विककी मत्ता होती है वह दूसरे गुणस्थानमें नहीं पहुंचता । इस गुणस्थानमें तीर्थंकरप्रकृति व आहारकद्विक इन तीनोंकी मत्ता नहीं होती ।

इस गुणस्थानमें दर्शनमोहकी ओरसे पारिणामिकता होने से पारिणामिकभाव है अर्थात् सासादन गुणस्थान दर्शनमोहके न उदयमें होता है, न श्रयमें, न उपशममें, न क्षयोपशममें । अतः पारिणामिक भाव है । यह पारिणामिकता केवल दर्शन मोह अपेक्षासे है । इस जीवत्व, भव्यत्व, अनव्ययत्वकी नष्ट पारिणामिकता नहीं समझना । क्योंकि जीवत्व आदि तो आठो कर्मोंकी ओरसे पारिणामिक है, परन्तु सामादन गुणस्थान केवल दर्शनमोहकी ओरसे पारिणामिक है ।

यह गुणस्थान अनंतानुबंधी कथायके उदयमें होता है । इसलिये अधिक भी कह सकते हैं, किन्तु इस कथनकी प्रधान

नता नहीं है। क्योंकि आदिके ४ गुणस्थान दर्शनमोहकी अपेक्षा से कहे गये हैं।

इस गुणस्थानमें निमित्त मोह है, क्योंकि मोहकी अपेक्षा पारिणामिकता होनेसे वह गुणस्थान हुआ है।

इस गुणस्थान व इस गुणस्थानवर्ती जीवका नाम सान भी सांकेतिक संक्षिप्त नाम है, स याने सहित, अन याने अनन्तानुबन्धी अर्थात् जो अनन्तानुबन्धी कषायके उदयसे सहित है उसे सान कहते हैं। यद्यपि अनन्तानुबन्धी कषायका उदय पहिले गुणस्थानमें भी है तथापि वह मिथ्यात्व करिके भी सहित है। अतः इस शब्दसे मिथ्यात्वके उदयरहित अनन्तानुबन्धीके उदय की विशेषता प्रकट की गई है। सासादन गुणस्थानमें मिथ्यात्व का उदय नहीं है और अनन्तानुबन्धी कषायका उदय है, अतः सान शब्दसे द्वितीय गुणस्थान व द्वितीय गुणस्थानवर्ती जीवका ग्रहण हुआ।

सासादनसम्यग्दृष्टि, सासादनसम्यक्त्व, सासादन, सासन, सास्वादन, सान—ये सब एकार्थवाचक हैं।

इस प्रकार सासादन सम्यक्त्वका वर्णन करके अब सम्यग्मिथ्यात्व गुणस्थानका वर्णन करते हैं—

सम्यग्मिथ्यात्व

सम्यक् याने समीचीन (सच्ची), मिथ्या (भ्रूठी), दृष्टि कहिये, श्रद्धा या रुचि जिसके होती है वह सम्यग्मिथ्यादृष्टि है

उसके परिणामको सम्यग्मिथ्यात्व कहते हैं। गुण-गुणोंमें अभेद करके सभी गुणस्थान गुणस्थानवर्तियोंके नाम हैं और गुणस्थानवर्ती जीव ही गुणस्थान है।

एक साथ समीचीन असमीचीन श्रद्धा वाला जीव सम्यग्मिथ्यादृष्टि है। जैसे पहिले माने हुए अन्य देवताका परित्याग किये बिना अरहंतमें भी देव हैं, ऐसी श्रद्धा होना। इसी तरह तत्त्व आदिके सम्बंधमें लगा लेना।

जैसे किसी पुरुषकी किसीमें मित्रता है और किसीमें शत्रुता है तो मित्रता व शत्रुता दोनों प्रकारके भाव एक पुरुषमें संभव हैं, इसी प्रकार तत्त्वश्रद्धान और अतत्त्वश्रद्धान एक साथ जीवमें कदाचित् संभव है।

यह गुणस्थान न तो सम्यक्त्वरूप ही है और न मिथ्यात्वरूप ही है, किन्तु दोनोंसे विलक्षण मिश्ररूप है। जैसे दही व गुड़के मिक्चरमें न गुड़का स्वाद रहता है, न दहीका। दोनोंसे विलक्षण मिश्र स्वाद है।

सम्यग्मिथ्यात्व गुणस्थान सम्यग्मिथ्यात्व प्रकृतिके उदयसे होता है, परंतु यह उदय शिथिलरूप है, क्षयोपशमवत् है अथवा मिश्ररूप है। अतः क्षायोपशमिक भाव है। सम्यग्मिथ्यात्व प्रकृतिका दूसरा नाम मिश्रसम्यक्त्व भी है, वह प्रकृति मिथ्यात्व के स्पर्द्धककी शिथिलतासे, टूट-फूटसे बनी है। अतः उसका उदय क्षायोपशमिकतावत् है।

इस गुणस्थानमें यद्यपि यह भी स्थिति रहती है कि मिथ्यात्व प्रकृतिके सर्वघाती स्पर्द्धकोंका उदयाभावी क्षय व आगामी उदययोग्य इन्हीं स्पर्द्धकोंका उदयाभावरूप उपशम तथा सम्यग्मिथ्यात्वका उदय, किन्तु इस कारणसे यह क्षायोपशमिक भाव नहीं है। क्योंकि उपशमसम्यक्त्वसे तीसरे गुणस्थानमें आये हुए सम्यग्मिथ्यादृष्टिके मिथ्यात्वका उदयाभावी क्षय नहीं पाया जाता, किन्तु उदयाभाव पाया जाता है तथा इस तरह क्षायोपशमिक माननेपर सादि मिथ्यादृष्टि जीवके भी मिश्रसम्यक्त्व व सम्यक्प्रकृतिका उदयाभावी क्षय व उदयाभावरूप उपशम व मिथ्यात्वका उदय होनेसे मिथ्यात्व गुणस्थानको भी क्षायोपशमिक मानना पड़ेगा।

इस गुणस्थानमें यद्यपि अनन्तानुबन्धीके क्षायोपशमकी भी स्थिति रहती है, किन्तु इस कारणसे भी यहाँ क्षायोपशमिकता नहीं, क्योंकि आदिके चार गुणस्थान दर्शनमोहके निमित्तसे माने गये, तभी तो दूसरे गुणस्थानको भी औदयिक नहीं कहा। दूसरी बात यह है कि उपशमसम्यक्त्वसे मिश्रमें आये हुए जीव के अनन्तानुबन्धीका उदयाभावी क्षय नहीं पाया जाता, मात्र उदयाभाव पाया जाता है।

इस गुणस्थानमें सम्यक्प्रकृतिका उदयक्षय व उसीका उदयाभाव उपशम और सम्यग्मिथ्यात्वके उदयसे भी क्षायोपशमिकता नहीं मानना, क्योंकि उपशमसम्यक्त्वसे मिश्रमें आये

हुए जीवके सम्यक्त्वप्रकृतिका उदयाभावी क्षय नहीं पाया जाता, मात्र उदयाभावरूप उपशम रहता है।

उक्त तीनों प्रकारकी क्षायोपशमिकताओंका जान तो अवश्य कर लेना चाहिये, किन्तु इस गुणस्थानमें इस हेतुसे क्षायोपशमिकता नहीं मानना चाहिये, क्योंकि उन लक्षणोंमें अव्याप्ति दोष है।

अब सम्यग्मिथ्यादृष्टियोंकी विशेषताओंके लिए उनके प्रकारों का कुछ वर्णन करते हैं—

वेदकयोग्यमिथ्यात्वगत सम्यग्मिथ्यादृष्टि—जो जीव प्रथमोपशमसम्यक्त्वको उत्पन्न करके उसके पश्चात् अथवा यथा-समय तक यथायोग्य अवस्थाके पश्चात् मिथ्यादृष्टि हुआ है उनमें सम्यक्त्वविरोधिनी सातों प्रकृतियोंका मन्त्र है, उसके वेदकयोग्य कालके भीतर यदि सम्यग्मिथ्यात्वका उदय आ जाये तो वह वेदकयोग्यमिथ्यात्वागत सम्यग्मिथ्यादृष्टि है। इसके मिथ्यात्व, सम्यक्प्रकृति व अनन्तानुबन्धीका उदयाभावी क्षय और उदयाभाव उपशम तथा सम्यग्मिथ्यात्व व अन्य कर्पायोग्य उदय है।

द्वितीयोपशमागत सम्यग्मिथ्यादृष्टि—द्वितीयोपशमके सम्यक्त्वका काल समाप्त होनेपर यदि सम्यग्मिथ्यात्वका उदय आ जाय तो वह द्वितीयोपशमागत सम्यग्मिथ्यादृष्टि है। इसके मिथ्यात्व व सम्यक्त्व प्रकृतिका उदयाभावरूप उपशम रहता

है। द्वितीयोपशमसम्यग्दृष्टि श्रेणीमें तो क्रमशः उतरकर छठे तक आना है इसके पश्चात् क्रमशः या एकदम सम्यग्मिथ्यादृष्टि हो सकता है।

प्रथमोपशमागत सम्यग्मिथ्यादृष्टि—जा प्रथमोपशमसम्यक्त्वसे च्युत होकर तीसरे गुणस्थानमें आये हैं वे प्रथमोपशमागत सम्यग्मिथ्यादृष्टि हैं। इस प्रथमोपशमसम्यग्दृष्टिने यदि अनन्तानुबन्धीका प्रथमोपशम किया था तो वहाँ मिथ्यात्व व सम्यक्प्रकृतिका उदयाभाव है तथा अनन्तानुबन्धीके अतिरिक्त अन्य कषाय व सम्यग्मिथ्यात्वका उदय रहता है।

वेदकसम्यक्त्वागत सम्यग्मिथ्यादृष्टि—जो वेदकसम्यक्त्वसे च्युत होकर सम्यग्मिथ्यात्वमें आया वह वेदकसम्यक्त्वागत सम्यग्मिथ्यादृष्टि है। इस जीवके मिथ्यात्व व सम्यक्प्रकृति तथा अनन्तानुबन्धीका उदयाभावी क्षय एवं उदयाभावरूप उपशम है व सम्यग्मिथ्यात्व व अन्य कषायका उदय रहता है।

२८ की सत्ता वाला सम्यग्मिथ्यादृष्टि—२८ प्रकृतिकी सत्ता वाले मिथ्यात्वसे तीसरे गुणस्थानमें आये हुये अथवा वेदकसम्यक्त्वसे च्युत होकर मिथ्या गुणस्थानमें आये हुए जीव २८ की सत्ता वाले सम्यग्मिथ्यादृष्टि हैं।

२४ की सत्ता वाला सम्यग्मिथ्यादृष्टि—अनन्तानुबन्धीकी विसंयोजना करने वाले द्वितीयोपशमसम्यक्त्व स्थानसे च्युत होकर जो सम्यग्मिथ्यादृष्टि हुये हैं वे २४ की सत्ता वाले

सम्यग्मिथ्यादृष्टि हैं।

उपर्यागतिगतिक सम्यग्मिथ्यादृष्टि—जो ऊपरके गुणस्थानसे च्युत होकर सम्यग्मिथ्यादृष्टि हुआ और पश्चात् अविरत सम्यक्त्वमें पहुँचे तो वह सम्यग्मिथ्यादृष्टि उपर्यागतिक सम्यग्मिथ्यादृष्टि है। इसका इस गुणस्थानमें सर्वजघन्यकाल नहीं होता, क्योंकि सम्यग्दृष्टि संक्लेशपरिणामसे सम्यग्मिथ्यात्वमें आया, उसे फिर ऊपर ही जानेको विशुद्ध परिणाम चाहिये सो इसमें विलम्ब हो जाता है।

उपर्यागत्यधोगतिक सम्यग्मिथ्यादृष्टि—जो चौथे आदि ऊपरके गुणस्थानसे च्युत होकर सम्यग्मिथ्यात्वमें आया व पश्चात् मिथ्यात्व गुणस्थानमें जावे तो वह उपर्यागत्यधोगतिक सम्यग्मिथ्यादृष्टि है। इसका काल सर्वजघन्य अन्तर्मुहूर्त हो सकता है, क्योंकि संक्लेश परिणामसे गिरकर तीसरेमें आये हुये व संक्लेशसे ही मिथ्यात्वमें पहुँचे हुए जीवका इस गुणस्थानसे निकलनेमें विलम्ब नहीं लगता।

अधःसमायातोपरिगतिक सम्यग्मिथ्यादृष्टि—मिथ्यात्व गुणस्थानसे विशुद्ध परिणाम द्वारा तीसरे गुणस्थानमें पहुँचे हुये और पश्चात् शीघ्र विशुद्ध परिणामसे अविरत सम्यक्त्वमें पहुँचने वाले जीवको तीसरे गुणस्थानमें अधःसमायातोपरिगतिक सम्यग्मिथ्यादृष्टि कहते हैं। इसका भी काल पूर्ववत् जघन्य है।

अधःसमायाताधोगतिक सम्यग्मिथ्यादृष्टि—मिथ्यात्व गुण-

स्थानसे तीसरे गुणस्थानमें पहुँचने वाले व पञ्चात् मिथ्यात्वमे ही पहुँचने वाले जीवको तीसरे गुणस्थानमें अधःसमायाताधोगतिक सम्यग्मिथ्यादृष्टि कहते हैं। इसका भी जघन्यकाल पूर्ववत् ग्रन्थ नहीं है, क्योंकि इसे विशुद्धसे संविलष्ट परिणाम करना होता है।

सम्यग्मिथ्यात्व गुणस्थानमें मरण नहीं होता और न इस गुणस्थानमें आयुका बंध ही होता। सम्यग्मिथ्यादृष्टि जीवके यदि शीघ्र मरणकाल आ जावे तो वह यदि मिथ्यात्व अवस्था में आयु बांध चुका था तो मिथ्यात्वमें जावेगा और यदि सम्यक्त्वमें आयु बांध चुका था तो अविरत सम्यक्त्वमें जावेगा और वही मरण करेगा अर्थात् नवीन आयुका उदय पावेगा।

इस गुणस्थानमें तीर्थंकर प्रकृतिकी सत्ता वाला जीव नहीं होता है अर्थात् तीर्थंकर प्रकृतिकी सत्ता वाला जीव तीसरे गुणस्थानमें नहीं पहुँचता। तीर्थंकरकी सत्ता वाला सम्यक्त्वसे रहित कभी नहीं होता। केवल इस विवशतामें ही जबकि सम्यक्त्वसे पहिले नरकायुक्त बंध कर लिया हो, पुनः क्षायिक-सम्यक्त्वको छोड़कर अन्य सम्यक्त्व प्राप्त कर लेवे और तीर्थंकर प्रकृतिका भी बंध कर लेवे तो वह मरण समयमें सम्यक्त्व से द्रुत हो जाता है, सो केवल वे अन्तर्मुहूर्तको वियोग होता है। ऐसा जीव सम्यग्मिथ्यात्व गुणस्थानमें व सासादनमें तो किसी भी प्रकार नहीं जाता।

इस गुणस्थानमें सैनी पंचेन्द्रिय पर्याप्त, ६ पर्याप्तियां, १० प्राण, ४ संज्ञा, ४ गति, इन्द्रियजाति पञ्चेन्द्रिय, त्रसकाय, योग १०, वेद ३, कषाय २१ होती हैं।

सम्यग्मिथ्यात्व गुणस्थानमें ज्ञान ३ मिश्र होते हैं। सम्यग्मिथ्यादृष्टिके परिणाम सम्यक् व मिथ्या मिश्ररूप हैं, अतएव उसके ज्ञानको भी मिश्रज्ञान समझना चाहिये।

इस गुणस्थानमें असंयम, दर्शन २, लेश्या ६, भव्यत्व, सम्यग्मिथ्यात्व, संज्ञी, आहारक होते हैं। उपयोग दोनों क्रमशः होते हैं।

मिश्रगुणस्थानमें ध्यान ८ होते हैं। किन्हीं आचार्योंके मत से ६ माने गये हैं। आर्तध्यान ४, रौद्रध्यान ४ व आज्ञाविचय धर्म्य ध्यान।

मिश्रमें आस्रव—अविरति १२, कषाय २१, योग १० इस प्रकार सब ३३ होते हैं।

मिश्रमें भाव कमसे कम २१ और अधिकसे अधिक २८ होते हैं। नाना जीवोंकी अपेक्षासे ३२ भाव होते हैं।

सम्यग्मिथ्यादृष्टि जीवोंके देहकी अवगाहना घनांगुलके संख्यातवें भागसे लेकर १००० योजन तककी होती है।

सम्यग्मिथ्यादृष्टियोंका निवास लोकके असंख्यातवें भागमें है।

इस गुणस्थानका काल अन्तर्मुहूर्त ही है, किन्तु नाना जीवकी अपेक्षासे वे अधिकसे अधिक वर्षके असंख्यातवें भाग

काल तक निरन्तर बने रह सकते हैं।

इस लोकमें कोई भी सम्यग्मिथ्यादृष्टि जीव न हो, ऐसा समय आ सकता है तो कमसे कम एक समय और अधिकसे अधिक पल्यके असंख्यातवें भाग काल तक।

मिश्र गुणस्थानमें समस्त बन्ध योग्य १२० प्रकृतियोंमें से ७४ का ही बंध होता है। मिथ्यात्वमें व्युच्छिन्न १६ प्रकृति और सासादनमें व्युच्छिन्न अनन्तानुबंधी ४, निद्रानिद्रा, प्रचला-प्रचला, स्त्यानगृद्धि, दुर्भंग, दुःस्वर, अनादेय, बीचके ४ संस्थान व ४ संहनन, अप्रशस्तविहायोगति, स्त्रीवेद, नीचगोत्र, तिर्य-गति, तिर्यगत्यानुपूर्वी, उद्योत, तिर्यगायु, ये २५ प्रकृति तथा तीर्थकरप्रकृति, आहारकद्विक व मनुष्यायु और देवायु, ये ५ इस तरह १६ + २५ + ५, इन ४६ प्रकृतियोंका बंध नहीं होता। यह बन्धविच्छेद नाना जीवकी अपेक्षासे है।

इस गुणस्थानमें १०० प्रकृतियोंका उदय नाना जीवकी अपेक्षासे है। मिथ्यात्वमें उदयव्युच्छिन्न ५ प्रकृति, सासादनमें व्युच्छिन्न अनन्तानुबंधी ४, एकेन्द्रिय, स्थावर, द्वीन्द्रिय, श्रीन्द्रिय, चतुरिन्द्रिय ये ९, सम्यक्प्रकृति, तीर्थकरप्रकृति, आहारकद्विक, चारों आनुपूर्वी, इस प्रकार २२ प्रकृतियोंका उदय इस गुणस्थान में नहीं है।

मिश्र गुणस्थानमें सत्त्व नाना जीवोंकी अपेक्षासे १४७ प्रकृतियोंका है। इसमें तीर्थकरप्रकृतिका सत्त्व नहीं। एक जीव

की अपेक्षा नाना प्रकारके जीव होनेसे सत्त्वके बंधके व उदयके भी कुछ नाना प्रकार हैं।

सम्यग्मिथ्यात्व, मिश्रसम्यक्त्व, सम्यग्मिथ्यादृष्टि, उभय-दृष्टि, मिश्रदृष्टि—ये सब एकार्थवाचक नाम हैं।

इस प्रकार सम्यग्मिथ्यात्व गुणस्थानका वर्णन करके अब अविरत सम्यक्त्व गुणस्थानका वर्णन करते हैं।

अविरत सम्यक्त्व

जहाँ सम्यग्दर्शन तो प्रकट हो गया है, परन्तु एकदेश या सर्वदेश किसी भी प्रकारका व्रत (संयम) न हुआ हो उसे अविरत सम्यक्त्व गुणस्थान कहते हैं और अविरत सम्यक्त्व गुणस्थानवर्ती जीवको अविरत सम्यग्दृष्टि कहते हैं। इस गुणस्थान के विशेष परिज्ञानके लिये प्रथम कुछ अविरत सम्यग्दृष्टियोंके प्रकार कहते हैं।

आद्य प्रथमोपशमसम्यग्दृष्टि—अनादि मिथ्यादृष्टि जीव मिथ्यात्व व अनन्तानुबंधी ४—इन ५ प्रकृतियोंके उपशमसे उपशमसम्यक्त्व उत्पन्न करता है तब वह आद्य प्रथमोपशम सम्यग्दृष्टि कहलाता है।

प्रथमोपशमसम्यक्त्वागतवेदक सम्यग्दृष्टि—प्रथमोपशम-सम्यक्त्वके परिणामसे प्रथमोपशमसम्यक्त्वके प्रथम समयमें ही मिथ्यात्वके तीन भाग होते हैं—मिथ्यात्व, सम्यग्मिथ्यात्व व सम्यक्प्रकृति। सो प्रथमोपशम सम्यक्त्वके पश्चात् यदि सम्यक्

प्रकृतिका उदय आ जावे और शेष ६ प्रकृतियोंका उदयाभावी क्षय व सद्बस्थारूप उपशम रहे, इस स्थितिके निमित्तसे उत्पन्न हुए सम्यक्त्व वाले जीवको प्रथमोपशमसम्यक्त्वागत वेदक सम्यग्दृष्टि कहते हैं ।

मिथ्यात्वागत वेदकसम्यग्दृष्टि—२८ की सत्ता वाले मिथ्यादृष्टिके सम्यक्प्रकृतिका उदय व शेषका उदयाभावी क्षय व उपशम रहे, इस स्थितिके निमित्तसे उत्पन्न हुए सम्यक्त्व वाले जीवको मिथ्यात्वागत वेदकसम्यग्दृष्टि कहते हैं ।

सम्यग्मिथ्यात्वागत वेदकसम्यग्दृष्टि—सम्यग्मिथ्यात्व गुणस्थानके पश्चात् उक्त स्थितिके निमित्तसे उत्पन्न हुए सम्यक्त्व वाले जीवको सम्यग्मिथ्यात्वागत वेदक सम्यग्दृष्टि कहते हैं ।

द्वितीयोपशमागत वेदकसम्यग्दृष्टि—उपशमश्रेणीसे उतरे हुए द्वितीयोपशमसम्यग्दृष्टिके चौथेसे सातवें गुणस्थान तकमें यदि सम्यक्प्रकृतिका उदय आ जावे तो उसे द्वितीयोपशमागत वेदकसम्यग्दृष्टि कहते हैं ।

कृतकृत्यवेदकसम्यग्दृष्टि—वेदकसम्यग्दृष्टि जीव सप्तप्रकृतियों का क्षय प्रारम्भ करता है तो अनन्तानुबन्धीका विसंयोजना क्षय करके व मिथ्यात्व सम्यग्मिथ्यात्वका क्षय करके सम्यक्प्रकृतिके अन्तिम स्थितिकांडकका घात कर चुकता है तबसे वह क्षायिक सम्यक्त्व उत्पन्न होनेके पहिले तक कृतकृत्यवेदकसम्यग्दृष्टि कहा जाता है ।

२८ सत्प्रकृतिकमिथ्यात्वागत प्रथमोपशमसम्यग्दृष्टि—२८ मोह प्रकृतिकी सत्ता वाले सादि मिथ्यादृष्टिके प्रथमोपशमसम्यक्त्व उत्पन्न हो तो वह २८ सत्प्रकृतिक मिथ्यात्वागत प्रथमोपशम सम्यग्दृष्टि है ।

उद्वेलितसम्यक्त्वमिथ्यात्वागत प्रथमोपशमसम्यग्दृष्टि—२८ प्रकृतिकी सत्ता वाले मिथ्यादृष्टि जब सम्यक्प्रकृतिकी उद्वेलना कर चुके तब २७ की सत्ता रहती है, उस समय जिनके प्रथमोपशमसम्यक्त्व उत्पन्न हो उसे उद्वेलितसम्यक्त्वमिथ्यात्वागत प्रथमोपशमसम्यग्दृष्टि कहते हैं ।

उद्वेलितद्वयमिथ्यात्वागत प्रथमोपशम सम्यग्मिथ्यादृष्टि—जो सम्यक्प्रकृति व सम्यग्मिथ्यात्वकी उद्वेलना कर चुका है उसके २६ की सत्ता हो गई, उसके ५ प्रकृतिके उपशमसे उपशमसम्यक्त्व उत्पन्न हो तो उसे उद्वेलितद्वयमिथ्यात्वागत प्रथमोपशम सम्यग्दृष्टि कहते हैं ।

सम्यग्मिथ्यात्वागत वेदकसम्यग्दृष्टि—सम्यग्मिथ्यात्व गुणस्थानमें आये हुए वेदकसम्यग्दृष्टिको सम्यग्मिथ्यात्वागत वेदक सम्यग्दृष्टि कहते हैं ।

२३ की सत्ता वाला वेदकसम्यग्दृष्टि—अनन्तानुबन्धीके क्षयके बाद जब मिथ्यात्वप्रकृतिका क्षय कर देता है तब वह २३ की सत्ता वाला वेदकसम्यग्दृष्टि है ।

२२ की सत्ता वाला सम्यग्दृष्टि—उक्त जीव जब सम्य-

मिथ्यात्वका भी क्षय कर देता है तब यह २२ की सत्ता वाला वेदकसम्यग्दृष्टि है ।

क्षायिक सम्यग्दृष्टि—उक्त जीव जब सम्यक्प्रकृतिका भी पूर्ण क्षय कर देता है तब वह क्षायिक सम्यग्दृष्टि है । उसके २१ मोहप्रकृतिकी सत्ता है इस गुणस्थानमें ।

द्वितीयोपशमसम्यग्दृष्टि—वेदकसम्यग्दृष्टि जीव जब सातों प्रकृतियोंका उपशम कर देता है तब उसे द्वितीयोपशम सम्यग्दृष्टि कहते हैं । इसके अनन्तानुबन्धीकी विसंयोजता ही होती है, अतः यह २४ प्रकृतिकी सत्ता वाला है ।

अपर्याप्त द्वितीयोपशम सम्यग्दृष्टि—द्वितीयोपशम सम्यक्त्व के कालमें ही मरण हो जावे तो वह केवल देवगतिमें ही उत्पन्न होता है और वह द्वितीयोपशम शरीरपर्याप्ति होनेसे पहिले नष्ट हो जाता है, ऐसे जीवको अपर्याप्त द्वितीयोपशमसम्यग्दृष्टि कहते हैं ।

अपर्याप्त वेदकसम्यग्दृष्टि—वेदकसम्यक्त्वमें मरण हो जावे तो वेदकसम्यक्त्व अपर्याप्त अवस्थामें ही रहता है । यह जीव कर्मभूमिया व भोगभूमिया मनुष्य, भोगभूमिया तिर्यञ्च व वैमानिक देवमें ही मिलेगा । प्रथम नरकके नारकी भी अपर्याप्त अवस्थामें वेदकसम्यग्दृष्टि रह सकते हैं । वह वेदकसम्यक्त्व अपर्याप्त अवस्थाके बाद भी बना रह सकता है ।

अपर्याप्त क्षायिक सम्यग्दृष्टि—आयिक सम्यग्दृष्टिका मरण

हो तो वह वैमानिक देवोंमें जन्म लेता है, किन्तु यदि सम्यक्त्व से पहिले नरकायु, तिर्यचायु, मनुष्यायु बाँव ली हो तो क्रमशः पहिले नरक, भोगभूमिया तिर्यच, भोगभूमिया मनुष्यमें उत्पन्न होंगे । यदि क्षायिक सम्यग्दृष्टि नारकी व देव है तो वह मनुष्य-गतिमें ही उत्पन्न होगा । ये जीव अपर्याप्तके पश्चात् भी क्षायिक सम्यग्दृष्टि होते हैं । यह सम्यक्त्व कभी भी नहीं छूटता ।

दर्शनमोहक्षपणाप्रस्थापक वेदकसम्यग्दृष्टि—अधःकरणके प्रथम समयसे लेकर जब तक यह वेदक सम्यग्दृष्टि मिथ्यात्व व सम्यग्मिथ्यात्वका सम्यक्प्रकृतिमें संक्रमण करता है तब तक वह दर्शनमोहक्षपणाप्रस्थापक वेदकसम्यग्दृष्टि है ।

दर्शनमोहोपशमनाप्रस्थापक वेदकसम्यग्दृष्टि—अधःकरण के प्रथम समयसे लेकर समस्त दर्शनमोहका अन्तरकरण कर चुकने तक यह जीव दर्शनमोहोपशमनाप्रतिष्ठापक वेदकसम्यग्दृष्टि जीव है, इसका द्वितीयोपशम उत्पन्न करनेसे पहिले मरण नहीं होता । द्वितीयोपशमके कालमें मरण भी हो सकता ।

अनन्तानुबन्धीविसंयोजक वेदकसम्यग्दृष्टि—दर्शनमोहकी क्षपणा करता हुआ जीव पहिले करणत्रय द्वारा अनन्तानुबन्धीका विसंयोजन करे, फिर वेदकसम्यक्त्व प्राप्त करे उसे अनन्तानुबन्धी विसंयोजक वेदकसम्यग्दृष्टि जीव कहते हैं ।

इसी प्रकार अन्य अविरतसम्यग्दृष्टियोंकी चिन्तना कर लेनी चाहिए । अब प्रथमोपशम, द्वितीयोपशम, वेदक व क्षायिक

सम्यक्त्व होनेके अन्तर्मुहूर्त पहिलेकी अवस्थाका वर्णन क्रमशः करते हैं—

प्रथमोपशम सम्यक्त्वकी घटना—जब जीवका अधिकसे अधिक अर्द्धपुद्गल परिवर्तनकाल संसारका शेष रहता है तब यह सम्यक्त्व प्राप्त करनेके योग्य है। सो इस कालके भीतर कभी भी जब प्रायोग्यलब्धि के द्वारा सब कर्मोंकी अधिकसे अधिक स्थिति अन्तःकोटाकोटि सागरकी ही रह जाती है तब यह भव्य जीव अधःकरण परिणामको करता है। अधःकरण परिणामका विवरण सातवें गुणस्थानके प्रकरणमें करेंगे। यहाँ प्रकरणवश प्रायोग्यलब्धिमें होने वाले ३४ बंधापसरणोंको कहते हैं।

प्रायोग्यलब्धिमें विशुद्धिके बढ़नेपर जीव अन्तःकोटाकोटि सागरकी स्थितिको बांधता है। इसके पश्चात् प्रत्येक अन्तर्मुहूर्तमें प्रत्येक संव्यातवें भाग कम कर-करके बांधता है, सो जब पृथक्त्वशत (३०० व ६०० के बीच) सागर कम कर देता है तब नरकायुका बंधविच्छेद हो जाता है। इसी तरह प्रत्येक पृथक्त्वशत सागर कम होनेपर निम्नलिखित बंधापसरण होते हैं—२ तिर्यगायु, ३ मनुष्यायु, ४ देवायु, ५ नरकगति नरकगत्यानुपूर्वी, ६ सूक्ष्म अपर्याप्त साधारण (सं०), ७ सूक्ष्म अपर्याप्त प्रत्येक (सं०), ८ वादर अपर्याप्त साधारण (सं०), ९ वादर अपर्याप्त प्रत्येक (सं०), १० द्वीन्द्रियजातिअपर्याप्त (सं०),

११ त्रीन्द्रिय जाति अपर्याप्त (सं०), १२ चतुरिन्द्रिय जाति अपर्याप्त (सं०), १३ असंज्ञीपञ्चेन्द्रिय जाति अपर्याप्त (सं०), १४ संज्ञी पञ्चेन्द्रिय अपर्याप्त (सं०) १५ सूक्ष्म पर्याप्त साधारण (सं०), १६ सूक्ष्म पर्याप्त प्रत्येक (सं०), १७ वादर पर्याप्त साधारण (सं०), १८ वादर पर्याप्त प्रत्येक एकेन्द्रिय आताप स्थावर (सं०), १९ द्वीन्द्रियजाति पर्याप्त (सं०), २० त्रीन्द्रियजाति पर्याप्त (सं०), २१ चतुरिन्द्रिय जाति पर्याप्त (सं०), २२ असंज्ञी पञ्चेन्द्रियजाति पर्याप्त (सं०), २३ तिर्यग्गति, तिर्यग्गत्यानुपूर्वी, उद्योत, २४ नीच गोत्र, २५ अप्रशस्तविहायोगति, दुर्भग, दुःस्वर, अनादेय, २६ हुंडक संस्थान, असंप्राप्तसृपाटिका संहनन, २७ नपुंसकवेद, २८ वामनसंस्थान, कीलितसंहनन, २९ कुब्जकसंस्थान अर्द्धनाराचसंहनन, ३० स्त्रीवेद, ३१ स्वातिसंस्थान, नाराच संहनन, ३२ न्यग्रोधपरिमंडलसंस्थान, वज्रनाराचसंहनन, ३३ मनुष्यगति, मनुष्यगत्यानुपूर्वी, औदारिक शरीर, औदारिक अङ्गोपाङ्ग, वज्रवृषभनाराचसंहनन ३४ असाता वेदनीय, अरति, शोक, अस्थिर, अशुभ, अयशःकीर्ति— इस प्रकार प्रायोग्यलब्धिमें ३४ बारमें उक्त ३४ प्रकारसे बंध का विनाश होता है। इनमें कितनी ऐसी प्रकृतियां भी हैं जिनका सम्यक्त्व होनेके बाद भी बन्ध होने लगता। परन्तु यहाँ इतने समयको बन्ध रुक जाता है। अभव्य भी प्रायोग्यलब्धि पाकर इतना कार्य कर सकता है, वह आगे नहीं चलता।

इस प्रकार बंधापसरणोंको करके संज्ञी पञ्चेन्द्रिय पर्याप्त विगुद्ध भव्य मिथ्यादृष्टि अधःप्रवृत्तकरणको कर सकता है, पश्चात् अपूर्वकरण पुनः अनिवृत्तिकरण परिणामको करता है। अपूर्वकरणका वर्णन नवें गुणस्थानमें व अनिवृत्तिकरणका वर्णन नवें गुणस्थानके प्रकरणमें होगा।

अपूर्वकरणसे लेकर अनिवृत्तिकरणके संख्यात भाग काल तक जीव कर्मोंका स्थितिघात अनुभागघात भी करता है, पश्चात् इसके अतिरिक्त अन्तरकरण भी करता है अर्थात् अन्तर्मुहूर्तके अन्तरको स्थितिमें जो दर्शनमोहकर्म है उसको कुछको अन्तिम आवली छोड़कर पहिली स्थितिमें और कुछको अन्तरकालके बादकी द्वितीय स्थितिमें ला देता है। इस कारण अब जिस समय उपशमसम्यक्त्व होगा उस समयकी स्थितिका दर्शनमोह ही सत्तामें नहीं रहेगा। प्रथम स्थितिमें कर्म लानेको आगाल कहते हैं और द्वितीय स्थितिमें कर्म लानेको प्रत्यागाल कहते हैं।

अन्तरकरण कर चुकनेके पश्चात् उदयावली समाप्त होते ही प्रथमोपशमसम्यक्त्वको उत्पन्न करता है और उस ही प्रथम समयमें उपशमको प्राप्त मिथ्यात्वके तीन भाग करता—कुछ मिथ्यात्व ही रह जाता, कुछ सम्यग्मिथ्यात्वरूप परिणाम जाता है, कुछ सम्यक्प्रकृतिरूप परिणाम जाता है। अब यह प्रथमोपशम सम्यग्दृष्टि कहलाता है। इसका काल अन्तर्मुहूर्त है।

द्वितीयोपशम सम्यग्दृष्टि—वेदक सम्यग्दृष्टि जीव उक्त

प्रकारसे अधःकरण अपूर्वकरण अनिवृत्तिकरण परिणामोंको करता है, किन्तु दो बार तीनों करणोंको करता है। पहिले तीन करण द्वारा अनन्तानुबंधीकी विसंयोजना (अप्रत्याख्यानावरण रूप कर देना) करता है और दूसरे करणत्रयोंसे उक्त प्रकारसे अन्तरकरण व उपशम करता है। यह जीव सातों प्रवृत्तियोंका उपशम करता है।

वेदकसम्यग्दृष्टि—प्रथमोपशमसम्यग्दृष्टि या द्वितीयोपशमसम्यग्दृष्टि जीवके सम्यक्प्रकृति उदयमें आनेपर वेदकसम्यग्दृष्टि हो जाता है। २८ प्रकृतिकी सत्ता वाले वेदकयोग्यमिथ्यात्वके अनन्तर भी वेदकसम्यग्दृष्टि होता है और उसे वेदकसम्यक्त्व उत्पन्न करनेके लिये अधःकरण व अपूर्वकरण—ये दो करण करना आवश्यक है।

क्षायिक सम्यग्दृष्टि—वेदकसम्यग्दृष्टि जीव जब दर्शनमोह की क्षपणाको उद्यत होता है तब वह पहिले करणत्रयके द्वारा अनन्तानुबंधीकी विसंयोजना करके क्षय कर देता है, पुनः करणत्रयके द्वारा मिथ्यात्वको सम्यग्मिथ्यात्वरूप करके और सम्यग्मिथ्यात्वको सम्यक्प्रकृतिरूप करके पश्चात् तीनोंका क्षय कर देता है तब यह जीव क्षायिकसम्यग्दृष्टि होता है। क्षायिकसम्यक्त्वका काल अनन्त है, यह कभी नष्ट नहीं होगा। इस सम्यक्त्वमें रहते हुए संसारका काल कुछ अधिक ३३ सागर है। यह आत्मा जिस भवमें क्षायिकसम्यक्त्व किया उसी भवसे या

तीसरे भवमें मोक्ष जाता है। यदि क्षायिक सम्यक्त्वसे पहले मनुष्यायु बांध ली हो या तिर्यगायु बांध ली हो तो भोगभूमिमें उत्पन्न होकर फिर देवमें जन्म लेकर पश्चात् कर्मभूमिज मनुष्य होकर मोक्ष जावेगा। इस प्रकार चौथे भवसे जा सकता है, इससे अधिक भव किसी भी परिस्थितिमें नहीं हो सकते। सम्यक्त्वसे पहले नरकायु बांध ली हो तो नरकमें उत्पन्न होकर यहांसे मनुष्य होकर मोक्ष चला जावेगा। यहां भी तीसरे भव से मोक्ष जावेगा।

क्षायिक सम्यक्त्वको वेदकसम्यग्दृष्टि जीव ही केवली या श्रुतकेवलीके पादमूलमें उत्पन्न करता है। यदि वह स्वयं श्रुत-केवली हो तो बिना पादमूलके भी कर लेता है।

इस गुणस्थानमें सैनीपञ्चेन्द्रिय पर्याप्त, सैनी पञ्चेन्द्रिय अपर्याप्त होते हैं। पर्याप्तियां ६ व ६ अपर्याप्तियां, प्राण १० व ७, संज्ञा ४ में कोई एक, जाति पञ्चेन्द्रिय व काय असकाय होते हैं।

इस गुणस्थानमें योग १३ होते हैं, परन्तु एक जीवमें ४ मनोयोग, ४ वचनयोग ये ८ तथा औदारिककाययोग या वैक्रियककाययोग इस तरह ६ हो सकते हैं। अपर्याप्तमें औदारिक-मिश्रकाययोग या वैक्रियकमिश्रकाययोग १ व कामरूपाययोग यों २ होते हैं। एक समयमें एक योग होता है।

इस गुणस्थानमें वेद तीनोंमें से १, कषाय २१, एक जीव

में योग्यतया १६ एकदा ८-७-६ होते हैं। ज्ञान २ या ३ उप-योगसे एकदा एक, असंयम दर्शनमें ३ या २ एकदा उपयोगमें एक। लेश्या ६ एकदा एक। भव्यत्व। सम्यक्त्वमें ३ एकदा एक संज्ञी। आहारक या अनाहारक होते हैं।

इस गुणस्थानमें उपयोग दोनों क्रमशः होते हैं, ध्यान ११ होते हैं, किन्तु एकदा एक होता है। आस्रव ४६ होते हैं। एक जीवमें कमसे कम ६ व अधिकसे अधिक १६ होते हैं।

इस गुणस्थानमें भाव ३६ होते हैं, एक जीवमें कमसे कम २२ व अधिकसे अधिक २४ या २६ होते हैं।

अविरत सम्यग्दृष्टि जीवके देहकी अवगाहना संख्यात घनांगुलसे १००० योजन तककी है।

ये जीव सब पत्योपमके असंख्यातवें भागप्रमाण हैं।

इनका अवास क्षेत्र लोकका असंख्यातवां भाग है, किन्तु उपपाद आदि प्रकारोंसे ८ बटे १४ व ८ बटा १२ राजू क्षेत्र इनके द्वारा स्पर्श किया हुआ है।

असंयतसम्यग्दृष्टिसे शून्य कोई भी समय न हुआ, न होगा। ये सर्वकाल पाये जाते हैं, किन्तु एक जीवकी अपेक्षा अविरत सम्यग्दृष्टि जीव कमसे कम अंतर्मुहूर्त तक रहता है और अधिक से अधिक सातिरेक ३३ सागर रहता है।

एक जीव असंयत सम्यग्दृष्टि अपने गुणस्थानको छोड़ दे और पश्चात् इसी गुणस्थानमें आवे तो वह बीचक अन्तर

कमसे कम अन्तर्मुहूर्त होगा व अधिकसे अधिक कुछ कम (अन्तर्मुहूर्त कम) अर्द्धपुदगल परिवर्तनकाल तक हो सकता है।

इस गुणस्थानमें गति आदिके अनुसार विविध प्रकारका कर्मोंका बंध, उदय व सत्त्व होता है, किन्तु यहाँ विस्तारभयसे मात्र सामान्यालापसे बंधादिका वर्णन करते हैं।

इस गुणस्थानमें बंध ७७ प्रकृतियोंका हो सकता है, १२० बंधयोग्यमें प्रथमगुणस्थानीय बंधव्युच्छिन्न १६, द्वितीयबंधव्युच्छिन्न २५, इस तरह ४१ तथा आहारकशरीर, आहारकाङ्गोपाङ्ग—इन ४३ का बंध नहीं होता।

इस गुणस्थानमें उदय १०४ प्रकृतियोंका हो सकता है, १२२ बंधयोग्यमें प्रथम उदयव्युच्छिन्न ५, द्वितीय उदयव्युच्छिन्न ६, तृतीय उदयव्युच्छिन्न १, तीर्थंकर, आहारकशरीर व आहारकाङ्गोपाङ्ग इन १८ प्रकृतियोंका उदय नहीं होता।

इस गुणस्थानमें सत्त्व सामान्यालापसे १४८ है, परन्तु द्वितीयोपशमसम्यग्दृष्टिके १४४ व क्षायिक सम्यग्दृष्टिके १४१ प्रवृत्तियोंका है। गति आदिकी अपेक्षा तथा एक जीवकी अपेक्षा सत्त्व अनेक प्रकारसे है।

इस गुणस्थानमें दर्शनमोहके उपशमका या क्षयोपशमका या क्षयका निमित्त है, इसलिये इसमें औपशमिक भाव, क्षयोपशमिक भाव व क्षायिक भाव होता है व निमित्त मोहका कहलाता है।

औपशमिक भावमें सम्यक्त्वघातक ५ या ७ प्रकृतियोंका उपशमक भावमें ७ प्रकृतिका क्षय है। क्षायोपशमिक भावमें मिथ्यात्व, सम्यग्मिथ्यात्व, अननानुबन्धी ४—इन छः का उदयाभावी क्षय व सदवस्थारूप उपशम व सम्यक्प्रकृतिका उदय है।

सम्यक्त्वप्रकृतिके उदयसे सम्यक्त्वका घात नहीं होता, किन्तु चल मलिन अगाढ़ दोष उत्पन्न होते हैं।

वेदकसम्यक्त्वके बाद जब द्वितीयोपशम सम्यक्त्व या क्षायिक सम्यक्त्वका कार्य शुरू हो जाता है तब क्षयोपशममें कुछ विशेषता होती है, जैसे कभी ४ का क्षय, ३ का उपशम, १ का उदय। कभी ५ का क्षय, १ वा उपशम, १ का उदय आदि।

द्वितीयोपशमका प्रारंभ करने वाला अन्तरात्मा द्वितीयोपशम उत्पन्न करनेसे पहिले नहीं बनता।

क्षायिक सम्यक्त्वका प्रारंभ करने वाला अन्तरात्मा सम्यक्प्रकृतिका भी जब क्षय शुरू कर देता है उस समयसे उसका मरण संभव है, सो उस मरणकालके चार भागोंमें मरण करे तो ४-३-२-१ गतियोंमें से किसीमें उत्पन्न होकर वहाँ सम्यक्प्रकृतिका क्षय पूर्ण कर लेगा।

जीवका सर्वप्रथम उद्धारका प्रारंभ इसी गुणस्थानसे होता है अनादि मिथ्यादृष्टि जीवका मिथ्यात्वके पश्चात् उसका सुधार

हो तो यह गुणस्थान प्रथमोपशम सम्यक्त्वके साथ प्राप्त होता है उसे । यद्यपि ऐसा भी हो सकता है कि सम्यक्त्व व देश-संयम तथा सम्यक्त्व व सकलसंयम एक साथ हो जावे तथापि सम्यक्त्व तो प्रथमोपशम होता ही है ।

सम्यक्त्व बहुत अमूल्य निज वैभव है इसकी धारणा ही जीवके कल्याणका मंगलाचरण है । अनेक प्रयत्नसे इसकी प्राप्ति पुरुषार्थ करो । इसकी प्राप्ति पुरुषार्थ सर्वप्रथम तत्त्वाभ्यास है । इसके प्रसादसे स्व-परका भेदविज्ञान होगा, इसके पश्चान् परसे निवृत्ति व स्वमें रुचि होगी, पुनः समस्त अध्रुव भावोंको छोड़कर ध्रुव निज अभेद चैतन्यस्वभावमें रति होगी, इस प्रयोगसे उत्पन्न आत्माकी सहज अनाकुलताका अनुभवन होगा । इससे ही परमशांति प्राप्त होगी ।

इस प्रकार अविरत सम्यक्त्व गुणस्थान वर्णन करके अब देशसंयत गुणस्थानका वर्णन करते हैं ।

देशसंयत गुणस्थान

जहाँ सम्यक्त्व तो प्रकट हो गया हो और देशसंयम भी उत्पन्न हो जावे उस स्थानको देशसंयत गुणस्थान कहते हैं । इसका दूसरा नाम संयतासंयत भी है । जहाँ अल्प संयम व शेष असंयम हो उसे संयमासंयम कहते हैं ।

इस गुणस्थानमें त्रय अविरतिकी तो विरति है और शेष ११ अविरतिकी विरति नहीं है ।

यह गुणस्थान अप्रत्याख्यानावरण नामक चारित्र मोहनीय के क्षयोपशमसे होता है अर्थात् अप्रत्याख्यानावरणके उदया-भावी क्षय व सदवस्थारूप उपशम तथा प्रत्याख्यानावरणके उदयके निमित्तसे होता है । इसमें चारित्रमोह नामक मोहकर्म का निमित्त है और भाव क्षायोपशमिक भाव है ।

यह गुणस्थान ११ प्रकारमें होता है—१ दर्शनप्रतिमा, २ व्रतप्रतिमा, ३ सामायिकप्रतिमा, ४ प्रोषधप्रतिमा, ५ सचित्तविरति प्रतिमा, ६ रात्रिभुक्तित्यागप्रतिमा, ७ ब्रह्मचर्यप्रतिमा, ८ आरंभत्याग प्रतिमा, ९ परिग्रहविरतिप्रतिमा, १० अनुमतिविरति प्रतिमा, ११ उद्दिष्टत्यागप्रतिमा ।

निरतिचार सम्यग्दर्शन धारण करने व अन्याय एवं अभक्ष्यके त्यागको दर्शनप्रतिमा कहते हैं ।

निरतिचार अगुब्रत ५, गुणब्रत ३, शिक्षाब्रत ४—इस प्रकार बारह ब्रतोंके पालन करनेको ब्रतप्रतिमा कहते हैं ।

प्रातः, मध्याह्न व सायं दो घड़ीसे छः घड़ी तक निरतिचार सामायिक करनेको सामायिक प्रतिमा कहते हैं ।

अष्टमी चतुर्दशीको यथाशक्ति (उत्तम मध्यम जघन्य) निरतिचार प्रोषध पूर्वक उपवास करनेको प्रोषध प्रतिमा कहते हैं ।

हरी वनस्पति, कच्चा फल आदि सचित्त वस्तुके खानेके त्याग करनेको सचित्तत्याग प्रतिमा कहते हैं ।

कृतकारित अनुमोदनासे रात्रिभोजनके त्याग व दिनमें मैथुनवार्तिके त्यागको रात्रिभुक्ति या दिवामैथुन त्याग कहते हैं। पूर्ण ब्रह्मचर्य पालन करनेको ब्रह्मचर्यप्रतिमा कहते हैं। व्यापारादि आरंभके त्यागको आरंभत्याग प्रतिमा कहते हैं।

वस्त्र अल्प पात्रके अतिरिक्त सब परिग्रहके त्यागको परिग्रहविरति कहते हैं।

गृहकार्यकी अनुमोदनाके त्यागको अनुमतित्याग प्रतिमा कहते हैं।

मात्र पात्रके निमित्तसे बताये गये आहारके ग्रहण न करने के नियमको उद्दिष्ट्याग प्रतिमा कहते हैं। इसके २ भेद हैं— १ क्षुल्लक, २ ऐलक।

सम्यक्त्वके अनन्तर इस गुणस्थानके उत्पन्न होनेको पहिले अच.करण, अपूर्वकरण ये दो करण आवश्यक हैं।

उपशम सम्यक्त्वके साथ इस गुणस्थानके उत्पन्न होनेके लिये पहिले ३ करण आवश्यक हैं।

वेदक सम्यक्त्वके साथ इस गुणस्थानके उत्पन्न होनेके लिये पहिले दो करण आवश्यक हैं।

उक्त आवश्यक करण परिणामका काल समाप्त होते ही जीव संयतासंयत हो जाता है।

संयमासंयमलब्धिके स्थान अनगिनते हैं; उनमें सर्व जघन्य

स्थान किसीके भी नहीं होते। उससे असंख्यातगुणो विशुद्ध संयमासंयम, संयमासंयमसे मिथ्यात्वमें गिरनेके अभिमुख अतिसंक्लिष्टपरिणामी मनुष्यके होते हैं। यही संभव जघन्यसंयमासंयम है। इससे अनन्तगुणा संयमासंयम स्थान मिथ्यात्व जाने के अभिमुख अतिसंक्लिष्ट तिर्यच देशसंयतका संभव सर्वजघन्य है। उससे अनन्तगुणा संयमासंयमसे गिरकर चौथे गुणस्थानमें जाने वाले तिर्यचोके होता है। उससे अनन्तगुणा संयमासंयमसे गिरकर चौथे गुणस्थानमें जाने वाले मनुष्योके होता है। मिथ्यात्वसे संयमासंयमको प्राप्त होने वाले प्रथम समयवर्ती विशुद्ध संयतासंयत मनुष्यके उससे अनन्तगुणा संयमासंयम स्थान है। मिथ्यात्वसे संयमासंयमको प्राप्त होने वाले प्रथम समयवर्ती विशुद्ध संयतासंयत तिर्यचके उससे अनन्तगुणा है। असंयत वेदकसम्यक्त्वसे चढ़ने वाले प्रथमसमयवर्ती देशसंयत तिर्यचके अनन्तगुणा संयमासंयम स्थान है। उससे अनन्तगुणा संयमासंयम स्थान असंयत सम्यक्त्वसे चढ़ने वाले विशुद्ध प्रथम समयवर्ती संयतासंयत मनुष्यका है। उससे अनन्तगुणा संयमासंयम स्थान मिथ्यात्वसे चढ़ते हुए अतिविशुद्ध द्वितीयसमयवर्ती संयतासंयत मनुष्यका है। उससे अनन्तगुणा संयमासंयम स्थान मिथ्यात्वसे चढ़ने वाले अतिविशुद्ध द्वितीय समयवर्ती संयतासंयत तिर्यचका है। उससे अनन्तगुणा संयमासंयम स्थान सर्वविशुद्ध चढ़ते हुए संयतासंयत तिर्यचका उत्कृष्ट संयमान्तरम लब्धिस्थान

है। उससे अनंतगुणा संयमासंयम स्थान सर्वविशुद्ध चढ़े हुए संयतासंयत मनुष्यका उत्कृष्ट संयमासंयम लब्धिस्थान है।

गिरते हुएके अन्तिम स्थानका नाम प्रतिपात स्थान है। चढ़ते हुएके प्रथम स्थानका नाम प्रतिपद्यमानस्थान है। इनके अतिरिक्त सब स्थानोंका नाम अप्रतिपात अप्रतिपद्यमान स्थान है।

इस गुणस्थानमें एक जीवकी अपेक्षासे गति मनुष्य तिर्यच में १, जाति पंचेन्द्रिय, त्रसकाय, मनोयोग ४, वचनयोग ४, औदारिककाययोग १—इस प्रकार ६ में एकदा एक, तीन वेदमें से १, १७ कषायमें से एकदा ७ या ६ या ५, ज्ञान ३ या १ में एकदा उपयोगसे १, संयमासंयम, दर्शन २ या ३ में उपयोग से एकदा १, लेख्या ३, शुभमें एकदा एक, भव्यत्वमार्गणामें भव्यत्व होता है।

इस गुणस्थानमें सम्यक्त्व प्रथमोपशम, द्वितीयोपशम, वेदक, क्षायिक इनमें कोई एक होता है।

संयतासंयत जीव संजी, आहारक क्रमशः दोनों उपयोग वाला होता है।

इस गुणस्थानमें ध्यान आर्तध्यान ४, रोद्रध्यान ४, धर्म्य-ध्यान ३—इस प्रकार ११ में एकदा एक होता है। आस्रव ३७ में कमसे कम ८ व अधिकसे अधिक १४ होते हैं। भाव ३१ में एकदा २२ या २४ होते हैं।

संयतासंयत जीव सैनी पंचेन्द्रिय पर्याप्त, छहों पर्याप्ति वाले, १० प्राणसंयुक्त व ४ मंज्ञा वाले होते हैं।

संयतासंयत जीवके देहकी अवगाहना संख्यात चनांगुलसे लेकर एक हजार योजन तककी होती है।

भोगभूमिधा मनुष्य, तिर्यचोंके यह गुणस्थान नहीं होता है। त्रिदेहक्षेत्रमें, चतुर्थ पंचमकालके भरत ऐरावतक्षेत्रमें, लवण-समुद्र, कालोदधिसमुद्र, उत्तरार्द्ध स्वयंभूरमण्द्वीप, स्वयंभूरमण-भूमिमें जन्मे हुए सैनी पंचेन्द्रिय पर्याप्त तिर्यच व मनुष्यके यह गुणस्थान होता है। तिर्यचके यह गुणस्थान जन्म लेनेके ३ अन्तर्मुहूर्त बाद हो सकता है, परन्तु मनुष्यके जन्म लेनेके बाद ८ वर्ष पश्चात् ही यह गुणस्थान हो सकता है।

इनका आवास लोकके असंख्यातवें भागमें है। मारणा-न्तिक समुद्रातकी अपेक्षा ६ बटा १४ राज् लोकका स्पर्श हो जाता है।

संयतासंयत जीव हमेशा कहीं न कहीं रहते हैं। एक जीव संयतासंयत गुणस्थानमें कमसे कम एक अन्तर्मुहूर्त रहता है व अधिकसे अधिक तिर्यचकी अपेक्षा ३ अन्तर्मुहूर्त कम एक कोटि पूर्व तक व मनुष्यकी अपेक्षा ८ वर्ष कम एक कोटि पूर्व तक रहता है।

एक जीव संयतासंयत गुणस्थानसे छूटकर अत्रि गुणस्थान में रहे और फिर संयतासंयत गुणस्थानमें आवे तो इस बीचका

अन्तर कमसे कम तो अन्तर्मुहूर्त रह सकता है और अधिकसे अधिक ११ अन्तर्मुहूर्त कम अर्द्धपुद्गल परिवर्तन काल तक रह सकता है ।

देशविरत गुणस्थानमें एक जीवकी अपेक्षा गति आदिके भेदसे नाना प्रकारके कर्मोंका बन्ध उदय सत्त्व है, परन्तु विस्तार भयसे यहाँ सामान्यालापसे कहते हैं ।

देशविरतमें ६७ प्रकृतियोंका बन्ध होता है, क्योंकि यहाँ मिथ्यात्वव्युच्छिन्न १६, सासनव्युच्छिन्न २५, असंयतव्युच्छिन्न अप्रत्याख्यानावरण ४ मनुष्यायु, मनुष्यगति, मनुष्यगत्यानुपूर्वी, वज्रवृषभ, औदारिक शरीर ये औदारिकाङ्गोपाङ्ग ये १० व आहारकद्विक—इन ५३ प्रकृतियोंका बन्ध नहीं होता है ।

इस गुणस्थानमें उदय = ३ प्रकृतियोंका रहता है, क्योंकि यहाँ मिथ्यात्वव्युच्छिन्न ५, सासनव्युच्छिन्न २, सम्यग्मिथ्यात्व १, असंयतमें व्युच्छिन्न नरकायु, देवायु, नरकगति, देवगति, वैक्रियक शरीर, वैक्रियक अङ्गोपाङ्ग, नरकगत्यानुपूर्व्य, तिर्यग्गत्यानुपूर्व्य, मनुष्यगत्यानुपूर्व्य, देवगत्यानुपूर्व्य, दुर्भग अनार्य, अयशःकीर्ति व अप्रत्याख्यानावरण ४ ये १७, तीर्थंकर व आहारकद्विक—इन २५ प्रकृतियोंका उदय नहीं होता ।

संयतासंयतमें सत्त्व १४७ प्रकृतियोंका रहता है, यहाँ नरकायुका सत्त्व नहीं है, क्योंकि नारकीके तो यह गुणस्थान है नहीं और जिसने नरकायुका बन्ध करके सत्ता बना ली हो

उसके भी यह गुणस्थान नहीं हो सकता ।

तिर्यचके व्रतप्रतिमा तकके ही परिणाम हो सकते हैं । स्त्रीके ग्यारह प्रतिमामें ऐलक (आयिका) तकके ही परिणाम हो सकते हैं । पुरुषके ११ प्रतिमा व इससे आगेके भी परिणाम हो सकते हैं ।

इस प्रकार संयतासंयत गुणस्थानका वर्णन करके अब छठवें प्रमत्तविरत गुणस्थानका कुछ निरूपण करते हैं—

प्रमत्तविरत गुणस्थान

जो सम्यक्त्व और सकलव्रत (महाव्रत) करि सहित हो, किन्तु मंज्वलन कषायका तोत्र उदय होनेमें प्रमादसहित हो वह प्रमत्तविरत गुणस्थान कहलाता है । इसमें आहार करने, विहार करने, दीक्षा-शिक्षा प्रायश्चित्त देने आदि व इनके विकल्प करने रूप प्रमाद रहता है ।

प्रमादके मूलमें १५ भेद हैं—विकथा ४, कषाय ४, इन्द्रियविषय ५, निद्रा १, स्नेह १ । इनके संयोगसे उत्तर भेद ८० हो जाते हैं—जैसे १—स्त्रीकथालापी क्रोधी स्पर्शनेन्द्रिय-वशंगतो निद्रालुः स्नेहवान् । २—भोजनकथालापी क्रोधी स्पर्शनेन्द्रियवशंगतो निद्रालुः स्नेहवान् इत्यादि । अर्थात् जब विकथा पूर्ण हो गया तो विकथा शुरूसे ले और कषाय दूसरी ले, और फिर जब इस प्रकार करते-करते कषाय पूरी हो जाय तब कषाय शुरूसे ले और इन्द्रियविषय बदल दें । इसको मुगमतया

समझनेके लिये इस नक्शेका आश्रय लेवें—

स्त्रीकथालापी	भोजनकथालापी	देशकथालापी	राजकथालापी
१	२	३	४
क्रोधो	मानी	मायावी	लोभी
०	४	८	१२
स्पर्शनेन्द्रियवशो	रसनेन्द्रिय	घ्राणेन्द्रिय	चक्षुरिन्द्रिय
०	१६	३२	४८
श्रोत्रेन्द्रिय	६४		

निद्रालु
०

स्नेहवान
०

इस नक्शेसे जिस नम्बरका भेद निकालना हो ऊपर ऊपरसे नीचे तक पांचों खानोंके १-१ ऐसे नाम ले लेवे जिसके आगेके (नीचेके) अंक जोड़ने पर उतनी संख्याका नम्बर आ जावेगा और जिस भेदका नम्बर जानना हो तो उन नामोंके नीचेके अंक जोड़ देवे, जो संख्या आवे वह नम्बर हो जावेगा।

यह गुणस्थान प्रत्याख्यानावरण नामक चारित्र्य मोहके क्षयोपशमसे होता है, इसलिये इसमें भाव क्षयोपशमिक है और निमित्त मोहकर्म (क्षयोपशमरूप) है। इसमें प्रत्याख्यानावरणके वर्तमानका उदयाभावी क्षय, आगामीका सदवस्था रूप उपशम व संज्वलन कषायका उदय रहता है, यही क्षयोपशम की स्थिति है।

इस गुणस्थानमें जीव अप्रमत्तविरत गुणस्थानसे ही आता

है तथा इस गुणस्थान वाला ७वें, ५वें, चौथे, तीसरे, दूसरे, पहिलेसे भी आ सकता है।

इस गुणस्थानमें जिसके आहारककृद्धि हो गई हो उसके किसी सूक्ष्म तत्त्वमें शंका आदि होनेपर आहारकशरीर भी प्रकट होता है। यह आहारकशरीर जब तक बनते हुएमें अपर्याप्त रहता है तब तक इस आहारकमिश्र काययोगीको अपर्याप्त कहते हैं। इस स्थितिमें आहारकवर्णना व औदारिकवर्णनावोंके ग्रहणके निमित्त परिस्पंद होता है।

इस गुणस्थानमें परिहारविशुद्धिधारीके परिहारविशुद्धि-चारित्र्य होता है। इस जीवसे विहार कहते हुए किसी भी प्राणी को रंच भी बाधा नहीं होती, चाहे कोई प्राणी नीचे भी आ जावे। विहार करते हुएमें अल्प समयको ७वां गुणस्थान भी हो जाता है, इस अपेक्षासे यह परिहारविशुद्धि सातवेंमें भी मानी गई है।

जिस मुनिके आहारक, परिहारविशुद्धि, मनःपर्ययज्ञान, उपशमसम्यक्त्व, वेदद्वय (नपुंसक वेद स्त्रीवेद) में कोई वेद—इन पांचमें कोई एक हो तो शेष ४ बातें नहीं होंगी। इनका परस्परमें विरोध है, किन्तु उपशमसम्यक्त्वके साथ नपुंसकवेद व स्त्रीवेद हो सकते हैं तथा द्वितीयोपशमसम्यक्त्वके साथ मनःपर्ययज्ञान हो सकता है।

इस गुणस्थानमें गति मनुष्य जाति पंचेन्द्रिय, त्रसकाय

योग ११ पर्याप्तमें योग्यतया ६ व १०, किन्तु एकदा एक, अपर्याप्तमें १ आहारकमिश्रकाययोग, वेद ३ में कोई एक, परिहारविशुद्धि मनःपर्ययज्ञान द्वितीयोपशमसम्यग्दृष्टि व आहारक वालेके पुरुषवेद, कषाय १३ एक जीवमें ६-५-४, ज्ञान २-३-४, परिहारविशुद्धि व आहारक वालेके २-३, संयम २, परिहारविशुद्धि वालेके संयम ३, दर्शन ३-२, लक्ष्या ३ में एक भव्यत्वमार्गणामें भव्यत्व होता है।

प्रमत्तविरत गुणस्थानमें उपशमसम्यक्त्व, वेदकसम्यक्त्व, क्षायिकसम्यक्त्व ये तीन होते हैं, किन्तु परिहारविशुद्धि व आहारक वालेके वेदकसम्यक्त्व व क्षायिकसम्यक्त्व ये २ होते हैं।

इस गुणस्थान वाले संज्ञी, आहारक क्रमशः दोनों उपयोग वाले, निदान बिना ३ आर्तध्यान, ४ धर्मध्यान—इस तरह ७ ध्यानमें किसीके भी ध्याता होते हैं।

प्रमत्तविरत गुणस्थानमें २४ आस्रव होते हैं, एक जीवमें ७-६-५ आस्रव होते हैं। भाव ३१ होते हैं, एक जीवमें कमसे कम २४ व ज्यादासे ज्यादा २७ होते हैं।

प्रमत्तविरत साधुबोके देहकी अवगाहना कमसे कम ३॥ हाथ अधिकसे अधिक ५२५ धनुष। अपर्याप्तमें आहारकशरीर १ हाथका होता है।

प्रमत्तविरत साधुबोके नाना जीवोंकी अपेक्षा ६३ प्रकृतियों का बंध होता है, क्योंकि मिथ्यात्वव्युच्छिन्न १६, सासनव्यु-

च्छिन्न २५, असंयतव्युच्छिन्न १० व देशसंयतमें व्युच्छिन्न प्रत्याख्यानावरण ४ कषाय व आहारकद्विक—इन ५७ प्रकृतिय का बन्ध नहीं होता है।

प्रमत्तविरत साधुबोके नाना जीवोंकी अपेक्षा ८१ प्रकृतियों का उदय रहता है, क्योंकि मिथ्यात्वव्युच्छिन्न ५, सासनव्युच्छिन्न ६, मिश्रव्युच्छिन्न १, असंयतव्युच्छिन्न १७, देशसंयतव्युच्छिन्न प्रत्याख्यानावरण चार तिर्यग्गति, तिर्यगायु, उद्योत, नीचगोत्र ये ८ व तीर्थकर प्रकृति—इन ४१ प्रकृतियोंका उदय नहीं होता।

प्रमत्तविरत साधुबोके सत्त्व १४६ प्रकृतियोंका है, इनके नरकायु व तिर्यगायुका सत्त्व नहीं है। क्षायिकसम्यग्दृष्टि प्रमत्तविरतके १३६ का सत्त्व है, इनसे सम्यक्त्वधातक ७ प्रकृतियां तिर्यगायु व नरकायु इन ६ प्रकृतियोंका सत्त्व नहीं है।

प्रमत्तगुणस्थानवर्ती जीवोंका निवास ढाई द्वीपके अन्दर ही है, किन्तु अन्य अपेक्षाओं (मारणन्तिक समुद्रात) से मनुष्यलोक से असंख्यात गुणा क्षेत्र हैं व लोकका असंख्यातवां भाग ही स्पर्शन है।

प्रमत्तविरत साधु सदा होते हैं। एक जीवकी अपेक्षा इस गुणस्थानका काल जघन्य तो एक समय है। यह समय मरण की अपेक्षासे है। एक जीवका उत्कृष्ट काल इस गुणस्थानमें अंतर्मुहूर्त है।

एक प्रमत्तमयत जीव अपने गुणस्थानको छोड़कर अन्य गुणस्थानमें जाकर पुनः इसी गुणस्थानमें आवे तो इस बीचका अन्तर जघन्य तो अन्तर्मुहूर्त होगा और अधिकसे अधिक दम अन्तर्मुहूर्त कम अर्द्धपुद्गल परिवर्तनकाल होगा।

इस गुणस्थानमें पुलाक, वकुल और कुशील ये तीन प्रकार के निर्ग्रन्थ हो सकते हैं।

इस गुणस्थानमें आचार्य, उपाध्याय और साधु—ये तीन ही परमेशी होते हैं। ये परमेशी पांच महाव्रत, तीन गुप्ति, पांच ममितिका आचरण करते हैं। दस धर्मका पालन करते हैं। इनका अधिक समय भावनावर्षोंके चिन्तनमें जाता है। २२ परीषद्दोंको समतासे जीतते हैं। बारह प्रकारका यथायोग्य तप करते हैं। ये महात्मा जब प्रमादयुक्त होते हैं तब प्रमत्तविरत कहलाते हैं। पहिले प्रमादके १५ और अल्पविस्तारसे ८० कहे थे, उन्हें विस्तारसे कहा जावे तो ३७५०० भेद होते हैं, वे इस प्रकार हैं—

स्त्रोकथा	० अनन्ता० क्रोध	० स्पर्शने०	० स्त्यान०	० स्नेह १
अथकथा १५००	अनन्ता० मान ६०	रसने० १०	निद्रानि० २	मोह २
भोजन० ३०००	अनन्ता० माया १२०	आगो० २०	प्रचला० ४	
राजकथा ४५००	अनन्ता० लोभ १८०	चक्षु० ३०	निद्रा ६	
चोरकथा ६०००	प्रप्र० क्रोध २४०	आश्रि० ४०	प्रचला	
वैरकथा ७५००	प्रप्र० मान ३८०	मनो० ५०		

परपाखं०	६०००	अप्र० माता	३६०
देशकथा	१०५००	प्रप्र० लोभ	४२०
भाषाकथा	१२०००	प्रत्या० क्रोध	४८०
गुणबंध०	१३५००	प्रत्या० मान	५४०
दैवकथा	१५०००	प्रत्या० माया	६००
निष्ठुर०	१६५००	प्रत्या० लोभ	६६०
परपंचू०	१८०००	मंज्व० क्रोध	७२०
कंदर्पकथा	१९५००	मंज्व० मान	७८०
देशकाल०	२१०००	मंज्व० माया	८४०
भंडकथा	२२५००	मंज्व० लोभ	९००
भूर्वकथा	२४०००	हास्य	९६०
आत्मप्र०	२५५००	रति	१०२०
परपरि०	२७०००	अरति	१०८०
परजुगु०	२८५००	शोक	११४०
परपीड़ा	३००००	भय	१२००
कलह	३१५००	जुगुप्सा	१२६०
परिग्रह	३३०००	पुवेद	१३२०
कृप्याद्य०	३४५००	स्त्रीवेद	१३८०
मंगीतव०	३६०००	नपुंसक वेद	१४४०

है, जैसी प्रमादके अस्सी भेदमें कही गई थी।

यह सब प्रमाद पहिले गुणस्थानमें नीब्र है, उससे ऊपर ऊपर क्रमसे मंद होता चला गया है।

प्रमत्तविरत नाम होनेसे इसके विशेष प्रमाद नहीं समझना। पहिले गुणस्थानमें छठे गुणस्थान तक सभी प्रमत्त है।

इनमें पहिला भेद हुआ स्त्रीकथालापी अनन्तानुबंधी क्रोधी स्पर्शनेन्द्रियवशी गतः स्थानगृद्धिगतः स्नेही। दूसरा भेद भी इसी तरह केवल स्नेही की जगह कहना मोही।

तीसरा भेद—स्त्रीकथालापी अनन्तानुबंधक्रोधी स्पर्शनेन्द्रियवशगतो निद्रानिद्रागतः स्नेही। इसी प्रकार क्रमसे लगाने जाना। भेद नामका नम्बर जानने और नम्बरके नाम जानने की रीति पूर्वोक्त प्रकार

छठे गुणस्थानके बाद प्रमाद नहीं रहता और छठेमें असत्यत्व प्रमाद रहता है। जो प्रमत्त होते हुए भी संयत हैं वे प्रमत्त संयत कहलाते हैं। ३७५०० भेदमें प्रमाद है उनमेंसे कुछ ही प्रमाद इस गुणस्थानमें हैं, सब नहीं।

इस प्रकार प्रमत्तविरतका संक्षेपमें वर्णन करके अब अप्रमत्तसंयतका वर्णन करते हैं—

अप्रमत्तविरत गुणस्थान

जहाँ सम्यक्त्व एवं महाव्रत है तथा संज्वलनकषायके मंद उदयसे प्रमाद भी नहीं है उसे अप्रमत्तविरत गुणस्थान कहते हैं।

इस गुणस्थानके २ भेद हैं—स्वस्थान अप्रमत्तविरत व सातिशय अप्रमत्तविरत।

जो अप्रमत्तविरत आगे गुणस्थानमें जानेका अपूर्व परिणाम नहीं कर रहा और छठेमें जावेगा वह स्वस्थान अप्रमत्तसंयत है। जो छठेमें न जा सके, किन्तु मरण कर चौथेमें जावेगा वह भी स्वस्थान अप्रमत्तसंयत है। सातवेंसे छठेमें, छठेसे सातवें गुणस्थानमें जानेका क्रम संख्यात हजार बार बना रहता है।

जो श्रेणी चढ़नेके अभिमुख है वह सातिशय अप्रमत्त है।

सबसे पहिले जो अप्रमत्तविरत गुणस्थान होता है वह छठे गुणस्थानसे नहीं होता, क्योंकि छठे गुणस्थानमें जीव सातवें गुणस्थानसे ही आता है।

पहिले, चौथे, पांचवें व छठे इन गुणस्थानोंके पश्चान् हो अप्रमत्तसंयत गुणस्थान होता है।

अप्रमत्तविरत साधु छठेमें या अपूर्वकरण उपशमक अथवा अपूर्वकरण क्षपकमें जाता है। यदि मरण हो तो चौथे गुणस्थानमें पहुंचता है।

अप्रमत्तविरत गुणस्थानमें नाना जीवोंकी अपेक्षा ५६ प्रकृतियोंका बन्ध होता है। यहाँ मिथ्यात्वव्युच्छिन्न १६, सासनव्युच्छिन्न २५, असंयतव्युच्छिन्न १०, देशसंयतव्युच्छिन्न ४, प्रमत्तसंयत व्युच्छिन्न अस्थिर, अगुभ, अमातावेदनीय, अयशःकीर्ति, अरति, शोक—ये ६ इस प्रकार प्रमत्तान्त बंधव्युच्छिन्न ६१ प्रकृतियोंका बन्ध नहीं होता है।

इस गुणस्थानमें नाना जीवकी अपेक्षा ७६ प्रकृतियोंका उदय रहता है, क्योंकि इसमें मिथ्यात्वव्युच्छिन्न ५, सासनव्युच्छिन्न ६, मिश्रव्युच्छिन्न १, असंयतव्युच्छिन्न १७, देशविरतव्युच्छिन्न ४, प्रमत्तसंयत व्युच्छिन्न आहारक शरीर आहारका-ज्जोपाज्ज स्थानगृद्धि निद्रानिद्रा प्रचलाप्रचला ये ५ इस प्रकार प्रमत्तान्त उदय व्युच्छिन्न ४५ व तीर्थकर प्रकृति इन ४३ प्रकृतियोंका उदय नहीं हो सकता।

अप्रमत्तविरत गुणस्थानमें सत्त्व १४३ का हो सकता है यहाँ नरकायु व तिर्यगायुका सत्त्व नहीं है। क्षायिक सम्यग्दृष्टि प्रमत्तविरतके १६६ तकका ही सत्त्व हो सकता है, इसके

सम्यक्त्व घातक ७ प्रकृति व नरकायु तिर्यगायु नहीं है ।

सर्वप्रथम महाव्रतका परिणाम सप्तम गुणस्थानमें होता है, इसको सकलचारित्र्य सर्वदेशव्रत सरागचारित्र्य क्षायोपशमिक चारित्र्य आदि नामोंसे कहते हैं । सो इस गुणस्थानमें यदि मिथ्यादृष्टि आवे तो वह या तो प्रथमोपशम सम्यक्त्वके साथ संयमको पावेगा या वेदकसम्यक्त्वके साथ संयम ॥ वेपाको । प्रथमोपशमसम्यक्त्वके साथ संयम पावे तो पहिले तीनों करण परिणाम आवश्यक हैं । यदि वेदकसम्यक्त्वके साथ पावे तो पहिले अधःकरण, अपूर्वकरण ये दो परिणाम आवश्यक हैं । वेदकसम्यक्त्वके साथ संयम पाने वाला जीव २८ की ही सत्ता वाला था, तीनों प्रकारके सम्यग्दृष्टि असंयत व संयतासंयत गुणस्थानसे संयमको पावे तो भी २ करण ही आवश्यक हैं ।

सर्वप्रथम अप्रमत्तसंयत होनेके पश्चात् वह सातिशय अप्रमत्तविरत अर्थात् ऊपरके गुणस्थानोंमें जानेका पुरुषार्थ नहीं कर पाता, किन्तु प्रमत्तविरत होता है और प्रमत्तविरतसे अप्रमत्तविरत, अप्रमत्तविरतसे प्रमत्तविरत, इस प्रकार संख्यात हजार बार परिवर्तन करता है ।

अप्रमत्तविरत गुणस्थानमें ही द्वितीयोपशमसम्यक्त्वकी निष्ठापना होती है । चौथेसे सातवें गुणस्थान तकका कोई भी वेदक सम्यग्दृष्टि जीव तीनों करण परिणामोंके द्वारा अनन्तानुबन्धीका विसंयोजन कर सकता है । अनन्तानुबन्धीके विसंयोजन

के बाद अप्रमत्तसंयत होकर पुनः प्रमत्तसंयत अप्रमत्तसंयतमें अनेक परावर्त करके अप्रमत्तसंयत होकर तीनों करणोंके द्वारा दर्शन मोहका अन्तर करके उपशम कर देता है । पुनः प्रमत्तविरत अप्रमत्तविरतमें अनेकों परावर्त करके कषायके उपशमके लिये अधःकरण करता है, इस स्थितिमें यह जीव सातिशय अप्रमत्त कहलाता है ।

क्षायिक सम्यग्दृष्टि अप्रमत्तसंयत कषायोंके उपशमके लिये भी अधःकरण कर सकता है । यदि कषायोंके उपशमका कार्य करे तो उपशमश्रेणीपर चढ़ेगा व यदि कषायोंके क्षयके लिये वह करण करे तो क्षपक श्रेणी चढ़ेगा । यह भी सातिशय अप्रमत्तविरत है । यहाँ यह विशेष जानना कि क्षायिक सम्यक्त्वकी चौथेसे सातवें तकमें कहीं भी निष्ठापना होती है और उसमें भी पहिले करणत्रयसे विसंयोजना-क्षय पश्चात् अल्प विश्राम करके दर्शनमोहका क्षय किया जाता है ।

क्षायोपशमिक संयममें भी स्थान असंख्यात लोक प्रमाण है, उनमेंसे सर्वजघन्य संयमस्थान उसके है जो अतिसंक्लेश परिणामयुक्त मिथ्यात्वमें गिरने वाला प्रमत्तसंयत जीव होता है । उससे अनन्तगुणो संयमका स्थान मिथ्यात्वमें जाने वाले प्रमत्तसंयतका उत्कृष्ट संयम है । संयमसे गिरने वाले सभी जीव प्रमत्तविरत समझना चाहिये ।

उस स्थानसे अनन्तगुणो संयमका स्थान अतिसंक्लेश

अविरतसम्यक्त्वको प्राप्त होने वाले संयमीका जघन्यसंयमस्थान है। इससे अनन्तगुणो संयमका स्थान योग्य संक्लिष्ट इसका ही उत्कृष्ट संयमस्थान है। यह भी प्रमत्तविरत है।

उससे अनन्तगुणो संयमस्थान अतिसंक्लिष्ट संयमासंयममें आने वाले संयमीका जघन्य संयमस्थान है। योग्यसंक्लेशी इसका ही उत्कृष्ट संयमस्थान उससे अनन्तगुणा है। यह भी प्रमत्तविरत है।

उससे अनन्तगुणा संयमस्थान आर्यखंडसे उत्पन्न हुए मिथ्यादृष्टि मनुष्यके संयत होनेके प्रथम समयमें होता है। यह अप्रमत्तविरत है।

उससे अनन्तगुणा संयमस्थान म्लेच्छ खंडमें उत्पन्न हुये मिथ्यादृष्टि मनुष्यके संयत होनेके प्रथम समयमें होता है।

इससे अनन्तगुणा देशसंयमी म्लेच्छ मनुष्यके संयमके होने के प्रथम समयमें होता है।

इससे अनन्तगुणा संयमस्थान देशसंयत आर्यमनुष्यके संयत होनेके प्रथम समयमें होता है।

अप्रतिपातप्रतिपद्यमानस्थान भी असंख्यातलोक प्रमाण है।

अप्रमत्तगुणस्थानमें सैनी पञ्चेन्द्रिय पर्याप्त, ६ पर्याप्तियाँ। १० प्राण, संज्ञा तीन, गति मनुष्य, जाति पञ्चेन्द्रिय, त्रसकाय, योग ६ में एकदा एक, तीन वेदमें कोई एक, १३ कषायमें एक

जीवके ६-५-४, ज्ञान ४-३-२ में उपयोग एकदा १, संयम २-३, दर्शन २-३ में, उपयोगसे १, लेश्या ३ में एक, भव्यत्व होते हैं।

अप्रमत्तविरतके सम्यक्त्व ३ में एक होता है। परन्तु परिहारविशुद्धि व आहारक वालेके उपशमसम्यक्त्व कोईसा भी नहीं होता है।

अप्रमत्तसंयत संजी आहारक क्रमशः दोनों उपयोग वाला ७ ध्यानोंसे किसीके भी ध्याता होते हैं।

इस गुणस्थानमें आस्रव २२ होते हैं, उनमें एक जीवके ५ या ६ या ७ होते हैं। भाव ३१ होते हैं। एक जीवमें एकदा कमसे कम २२ अधिकसे अधिक २५ होते हैं।

यह गुणस्थान भी प्रत्याख्यानावरणके क्षयोपशमसे होता है, किन्तु विशेषता इतनी है कि संज्वलन कषायका मंद उदय रहता। अप्रमत्तसंयतके प्रत्याख्यानावरणका वर्तमान उदयाभावी क्षय व आगामी उदयमें आने योग्य प्रत्याख्यानावरणका सदवस्थारूप उपशम तथा संज्वलन कषायका मंद उदय रहता है, यही क्षयोपशमी स्थिति है। अतः यह क्षायोपशमिक भाव है और निमित्तमोहका है।

कषायोंके उपशम या क्षयके लिये होने वाले अघःकरण परिणामसे पहिले सभी स्थितियोंमें, अप्रमत्तविरत स्वस्थान कहलाता है। कषायोंके उपशम या क्षयके लिये होने वाले

अवःकरणमें सातिशय अप्रमत्तविरत कहलाता है। यहाँ यदि उपशमका कार्य प्रारम्भ हो तो उपशम श्रेणि चढ़ेगा और यदि क्षयका कार्य प्रारम्भ हो तो क्षयक श्रेणि चढ़ेगा।

क्षायिक सम्यग्दृष्टि दोनोंमें किसी भी श्रेणिपर चढ़ सकता है, परन्तु द्वितीयोपशम सम्यग्दृष्टि उपशम श्रेणि ही चढ़ सकता है।

अब प्रकरणवशा अवःकरणका स्वरूप कहते हैं—जहाँ ऊपरिसमयवर्ती जीवोंके परिणाम नीचेके समयवर्ती जीवोंके परिणामके सदृश हों उसे अवःकरण कहते हैं। चारित्र्यविषयक विविध विषम अवस्थाके अनन्तर सम अवस्थामें जानेके लिये यह पहिला यत्न है।

अवःकरणका काल अन्तर्मुहूर्त है। जैसे प्रथम समय में अनेक जीवोंने अवःकरण परिणाम किया तो योग्य जघन्य और उत्कृष्टकी सीमा करके नाना प्रकारके उनके परिणाम हुए, फिर उन जीवोंने अगले समय प्रवेश किया और परिणाम बढ़े। उस समय अन्य जीवोंने प्रथम प्रवेश किया। इस तरह सब आगे बढ़ते जाते और अन्य जीव प्रवेश करते जाते। यहाँ प्रवेश करने वाले जीवोंके जघन्य परिणामके अतिरिक्त अन्य परिणाम कुछ ऊपर वालोंसे मिल जाते हैं अर्थात् उनके सदृश हैं तथा द्वितीयादि समय वालोंके परिणाम भी कुछ ऊपर वालोंके परिणामके समान हैं। अन्तिम समयका उत्कृष्ट परि-

णाम नीचेके समान नहीं। इस तरह अवःकरणके सर्वजघन्य व सर्वोत्कृष्ट परिणामके अतिरिक्त शेष परिणाम कुछ ऊपर नीचे समय वालोंके समान रहते हैं। इसका दृष्टान्त इस प्रकार है, जैसे अवःकरणका काल १६ समय यहाँ प्रत्येक समयके परिणामके प्रकार ४ करें—

(अगले पृष्ठपर बनी तालिका देखें)

१६	५४	५५	५६	५७	२२२	प्रथम निर्वर्गणा कांडक के अन्तिम समय की जघन्य विशुद्धि का ० तृतीय निर्वर्गणा कांडक के अन्तिम समय की जघन्य विशुद्धि का ० द्वितीय निर्वर्गणा कांडक के अन्तिम समय की जघन्य विशुद्धि का ० प्रथम निर्वर्गणा कांडक के अन्तिम समय की जघन्य विशुद्धि का ०
१५	५३	५४	५५	५६	२१८	
१४	५२	५३	५४	५५	२१४	
१३	५१	५२	५३	५४	२१०	
१२	५०	५१	५२	५३	२०६	
११	४९	५०	५१	५२	२०२	
१०	४८	४९	५०	५१	१९८	
९	४७	४८	४९	५०	१९४	
८	४६	४७	४८	४९	१९०	
७	४५	४६	४७	४८	१८६	
६	४४	४५	४६	४७	१८२	
५	४३	४४	४५	४६	१७८	
४	४२	४३	४४	४५	१७४	
३	४१	४२	४३	४४	१७०	
२	४०	४१	४२	४३	१६६	
१	३९	४०	४१	४२	१६२	
समय	प्र० खंड	द्वि० खंड	तृ० खंड	च० खंड	सर्व घन	

इस अधःप्रवृत्त करणमें प्रथम समयकी जघन्य विशुद्धि सबसे कम है, उससे द्वितीय समयकी जघन्य विशुद्धि अनन्त-गुणित है। उससे तृतीय समयकी जघन्य विशुद्धि अनन्तगुणित है। इस प्रकार यह क्रम प्रथम निर्वर्गणाकाण्डकके अन्तिम समय-वर्ती जघन्य विशुद्धि तक ले जाना चाहिये। जैसे दृष्टान्तमें चार समय प्रथम निर्वर्गणाकाण्डकके हैं। तो तृतीय समयकी जघन्य विशुद्धिसे अनन्तगुणित चौथे समयकी जघन्य विशुद्धि हुई। अब उससे अनन्त गुणी विशुद्धि प्रथमसमयकी उत्कृष्ट विशुद्धि है। ऐसा लौटकर नीचेके समयकी उत्कृष्ट विशुद्धिपर आनेमें जहाँसे लौटना हुआ वहाँ तक एक निर्वर्गणाकाण्डक होता है। प्रथम निर्वर्गणा काण्डकके अन्तिम समय (४) की उत्कृष्ट विशुद्धिसे द्वितीय निर्वर्गणाकाण्डकके प्रथमसमय (५) वर्ती जीवकी जघन्य विशुद्धि है, उससे अनन्तगुणी विशुद्धि द्वितीय निर्वर्गणाकाण्डकके द्वितीय समय (६) वर्ती जीवकी जघन्य विशुद्धि, उससे तृतीय (७) की, यह क्रम द्वितीय निर्वर्गणाकाण्डक के अन्तिम समयकी जघन्य विशुद्धि तक चला, जैसे दृष्टान्तमें उससे अनन्तगुणी विशुद्धि ८वें समयवर्ती जीवकी है। इससे अनन्तगुणी विशुद्धि द्वितीय निर्वर्गणाकाण्डकके प्रथम समय (५) वर्ती जीवकी उत्कृष्ट विशुद्धि है। इस तरह आगे भी लगाते जाना।

इसकी रचनाका प्रकार संहति द्वारा इस प्रकार जानना—

संहृष्टिमें सर्वधन ३०७२ है, समय गच्छ १६, चय ४, संख्यात का प्रमाण ३ व निर्वर्गणाकाण्डक ४ है।

पदकदिसंखेण भाजिदे पचयं—पद $१६ \times १६ = २५६$
 $\times ३$ संख्यात = ७६८। ३०७२ भाग ७६८ = ४ चय अथवा
 आदिधनोनं गणितं पदोनपदकदिदलेन संभाजिदं—एक गच्छ
 कम, गच्छकी कृतिके आधेका आदि धनसे उन सर्वधनमें भाग
 देवे, जो बचे वह चय है। जैसे $१६ \times १६ = २५६$ — $१६ =$
 २४० भाग २ = १२० भाग "३०७२—२५६२ = ४८०"
 = ४ चय।

आदिधनसे उन सर्वधन अर्थात् उत्तरधन (चयधन) व्येक-
 पदार्थधनचयगुणो गच्छ उत्तरधनम्—एक कम गच्छके आधेमें
 चयका गुणा करे, फिर लब्धमें गच्छका गुणा करे, $१६—१$
 $= १५$ भाग २ = ७। $७ \times ४ = ३० \times १६ = ४८०$ उत्तरधन।

आदिधन— $३०७२—४८० = २५६२$ आदिधन। अथ-
 वापदहतमुखमादिधनम्—मुख $१६२ \times$ पद $१६ = २५६२$
 आदिधन।

अन्तसमयसम्बन्धी परिणामधन—व्येकपदं चयाभ्यत्तं
 तदादिसहितं धनम्—एक कम गच्छमें चयका गुणा कर उसमें
 प्रथमसमयका धन मिलावे। जैसे $१६—१ = १५ \times ४ = ६०$
 $+ १६२ = २२२$ अन्तिमसमयसम्बन्धी परिणामधन।

अनुकृष्टिचय—उद्धरचनाचयमें अनुकृष्टि गच्छका भाग

देवे—जैसे ४ भाग ४ = १ अनुकृष्टिचय (समयखंडोंमें बढ़ने
 वाला चय)।

प्रथम समयके प्रथम खंडका धन—चयभाजितं व्येकचयार्ध-
 धनचयोधनमाद्यधनम्—एक कम चयके आधेमें चयका गुणा
 करे, जो लब्ध हो उतना प्रथम समयके धनमें घटाकर उसमें
 चयका भाग देवे—जैसे $४—१ = ३$ भाग २ = १। $१ \times ४ = ४$ ।
 $१६२—६ = १५६$ भाग ४ = ३९ प्रथम समयके प्रथम खंडका
 धन।

सर्वधन—मुहभूमीजोगदले पदगुणिदे पदधरां होदिमुख
 $१६२ +$ भूमि $२२२ = ३८४$ भाग २ = $१९२ \times$ गच्छ (पद)
 $१६ = ३०७२$ सर्वधन।

आद्यसमयधन—व्येकपदधनचयोनमंतिमधनम्—एक कम
 पदसे गुणित चयसे कम अन्तिमधन आद्यसमयधन है। $१६—१$
 $= १५ \times ४ = ६०$ । $२२२—६० = १६२$ प्रथम समयका धन।

उक्तसंहृष्टि द्वारा अधःकरणके यथार्थ परिणामोंका परि-
 ज्ञान कर लेना चाहिये।

अधःकरण निम्नलिखित अवसरोंपर होता है—१. प्रथ-
 मोपशमसम्यक्त्वसे पहिले दर्शनमोहके अन्तरकरणके लिये,
 २. वेदकसम्यक्त्वके लिये, ३. संयमासंयमके लिये, ४ द्वितीयो-
 पशमसम्यक्त्वसे पहिले अनन्तानुबन्धी विसंयोजनाके लिये,
 ५. द्वितीयोपशमसे पहिले दर्शनमोहके अन्तरकरणके लिये,

६. सकलचारित्रके लिये, ७. क्षायिक सम्यक्त्वसे पहिले अनन्तानुबन्धीकी विसंयोजनाके लिये, ८. क्षायिक सम्यक्त्वसे पहिले दर्शनमोहकी क्षपणाके लिये, ९. चारित्रमोहके उपशमके लिये, १०. चारित्रमोहके क्षयके लिये ।

इस अप्रमत्तविरत गुणस्थानमें ही अधिकसे अधिक बार ३ अवःकरण हों तो निम्न ५ कार होंगे—१. द्वितीयोपशमको अनन्तानुबन्धीकी विसंयोजनाके लिये, २. द्वितीयोपशमको दर्शनमोहके अन्तरकरणके लिये, ३. चारित्रमोहके उपशमके लिये पश्चात् श्रेणी चढ़कर गिरे तब वेदकसम्यक्त्व हो, पश्चात् ४. क्षायिकसम्यक्त्वको अनन्तानुबन्धीकी विसंयोजनाके लिये, ५. क्षायिकसम्यक्त्वको दर्शनमोहकी क्षपणाके लिये, ६. चारित्रमोहके क्षयके लिये ।

ऐसा भी हो सकता है कि इस गुणस्थानमें एक बार भी करण न हो और कुछ काल रहकर नीचे गिर जावे । इस गुणस्थानको पानेके लिये जो करण हुआ वह इससे पहिले प्रथम या चतुर्थ अथवा पञ्चम गुणस्थानमें हुआ था ।

इस गुणस्थानमें किसी भी आशुका बंध नहीं होता, किन्तु यदि प्रमत्तविरतमें देवायुका बंधका प्रारम्भ किया हो और बंधकालमें अप्रमत्तविरत हो जावे तो देवायु बंधको पूर्ण कर देता है, इस तरह इस गुणस्थानमें देवायुका बंध है ।

यह गुणस्थान अवस्थामें होता व आहार, विहार आदि

करते हुए भी कभी अल्प अन्तर्मुहूर्तको संयतके हो सकता है, किन्तु निद्रामें यह गुणस्थान नहीं होता । इस प्रकार अप्रमत्तविरत गुणस्थानका वर्णन करके अब अपूर्वकरण गुणस्थानका वर्णन करते हैं—

अपूर्वकरण गुणस्थान

चारित्रमोहके उपशम या क्षयके लिये अप्रमत्तविरत साधु जब अवःकरण करके अपूर्वकरणमें पहुंचता है तो अपूर्वकरणके प्रथम समयसे ही यह अपूर्वकरण गुणस्थान होता है ।

अपूर्वकरणका शब्दार्थ—अ = नहीं, पूर्व = पहिले, करण = परिणाम । अर्थात् जो परिणाम पहिले समयमें उसके या अन्यके नहीं थे, उन परिणामों का होना । इससे यह तात्पर्य निकला कि अपूर्वकरणमें विवक्षित समयवर्ती मुनिके परिणाम इससे पहिले या अगले समयवर्ती मुनियोंके परिणामसे मिलते नहीं हैं ।

इस परिणाममें प्रतिसमय ६ कार्य विशेष होते रहते हैं—(१) प्रतिसमय अनन्तगुणी विगुद्धता, (२) पूर्व बंधे हुए कर्म की असंख्यातगुणी स्थितिका घात, (३) असंख्यातगुणी कम स्थितिके हो होकर ही नवीन कर्मोंका बंधना, (४) पूर्व बंधे हुए कर्मोंका असंख्यातगुणा अनुभागका घात, (५) असंख्यातगुणे कर्मवर्णनावर्ती निर्जरा व (६) पापप्रकृतियोंका पुण्यप्रकृतियोंमें बदलना । अन्य स्थानोंमें भी अपूर्वकरण परिणाम

होता है वहाँ भी तत्प्रायोग्य ये छहों कार्य लगा लेना चाहिये ।

अपूर्वकरण गुणस्थान प्रत्याख्यानावरणके वर्तमानके उद-
याभावी क्षय व आगामीके सदवस्थारूप उपशम व संज्वलनके
मंद उदयसे व अपूर्वकरण परिणाम द्वारा उत्पन्न होता है ।

चारित्र्यमोहके क्षयोपशमकी स्थितिमें यह गुणस्थान उत्पन्न
होता है, इसलिये इसे क्षयोपशमिक कहा गया है । क्षपकश्रेणी
के इस गुणस्थान वाला आत्मा नियमसे क्षायिक चारित्र्य अन्त-
र्मुहूर्तमें प्रकट करेगा तथा मोह (कषाय) क्षयके लिये करण
परिणाम कर रहा है, इसलिये क्षपकश्रेणी वाले अपूर्वकरण-
प्रविष्टशुद्धिसंयतके उपचारसे क्षायिक भाव भी कहा गया है
तथा उपशमश्रेणी वाला अपूर्वकरण प्रविष्टशुद्धिसंयत मरणके
अभावमें अन्तर्मुहूर्तमें नियमसे औपशमिक चारित्र्य प्रकट करेगा
तथा कषायके उपशमके लिये करण परिणाम कर रहा है ।
इसलिये इसके उपचारसे औपशमिक भाव कहा गया है ।
सम्यग्दर्शनकी अपेक्षा क्षायिकसम्यग्दृष्टिके क्षायिक भाव हैं और
द्वितीयोपशम सम्यग्दृष्टिके औपशमिक भाव हैं । इन सभी प्रसंगों
में निमित्त मोहका है अर्थात् मोहके क्षयोपशमकी अपेक्षा है,
कहीं उपशमकी अपेक्षा है और कहीं क्षयकी अपेक्षा है ।

इस गुणस्थानमें सामान्यरूपसे ५८ प्रकृतियोंका बंध होता
है, क्योंकि प्रमत्तान्तबंधव्युच्छिन्न ६१ अप्रमत्तविरत गुणस्थानमें
बंधव्युच्छिन्न देवायु—इन ६२ प्रकृतियोंका बंध नहीं होता है ।

इस अपूर्वकरण गुणस्थानके कालके ७ भाग हैं—प्रथम
भागमें ५८ प्रकृतियोंका बन्ध होता है । द्वितीय, तृतीय, चतुर्थ,
पञ्चम व षष्ठ भागोंमें ५६ प्रकृतियोंका बन्ध होता है । इनमें
निद्रा, प्रचला इन दो प्रकृतियोंका भी बन्ध नहीं होता है ।
सातवें भागमें २६ प्रकृतियोंका बन्ध होता है । इसमें देवगति,
पञ्चेन्द्रियजाति, वैक्रियकशरीर, वैक्रियकाङ्क्षोपाङ्क्ष, आहारक-
शरीर, आहारकाङ्क्षोपाङ्क्ष, तैजसशरीर, कार्माणशरीर, सम-
चतुरस्रसंस्थान, देवगत्यानुपूर्व्य वर्ण, गंध, रस, स्पर्श, अगुरु-
लघु, उपघात, परघात, उच्छ्वास, प्रणस्तविहायोगति, त्रस,
चादर, पर्याप्त, प्रत्येक, स्थिर, शुभ, सुभग, सुस्वर, आदेय,
तीर्थंकर और निर्माण नामकर्मकी इन ३० प्रकृतियोंका बंध
नहीं होता है ।

अपूर्वकरणप्रविष्टशुद्धिसंयतोंके उदय ७२ प्रकृतियोंका रहता
है । इसमें प्रमत्तान्त उदयव्युच्छिन्न ४५ व अप्रमत्तविरतमें
उदयव्युच्छिन्न ४ व तीर्थंकरप्रकृति इन ५० प्रकृतियोंका उदय
नहीं रहता है ।

इस गुणस्थानमें सत्त्व १४२, १३६, १३८ प्रकृतियोंका
होता है । इसमें जीव ३ प्रकारके हैं—१. द्वितीयोपशमसम्य-
ग्दृष्टि उपशमक, २. क्षायिकसम्यग्दृष्टि उपशमक, ३. क्षायिक-
सम्यग्दृष्टि क्षपक । द्वितीयोपशमसम्यग्दृष्टि उपशमकके अनन्ता-
नुबंधी क्रोध, मान, माया, लोभका विसंयोजन हो जानेसे स १

नहीं है और तिर्यगायु व नरकायुका पहिलेसे ही सत्त्व नहीं है। सो ये ६ प्रकृतियां घट जानेसे १४२ का सत्त्व युक्त है। क्षायिकसम्यग्दृष्टि उपशमकके अनंतानुबंधी ४ व दर्शन मोह ३—इन सातका सम्यक्त्वोत्पादमें ही क्षय हो जानेसे व तिर्यगायु नरकायुका पहिले सत्त्व न होनेसे ६ प्रकृतिका सत्त्व नहीं है, अतः उसमें १३६ प्रकृतियोंका सत्त्व है। क्षायिकसम्यग्दृष्टि-क्षपकके उक्त ६ व देवायु—इन दसका सत्त्व नहीं है। अतः क्षायिक सम्यग्दृष्टि अपूर्वकरणप्रविष्टशुद्धिसंयत क्षपकके १३८ प्रकृतियोंका ही सत्त्व है।

अब प्रकरणवश अपूर्वकरणपरिणामोंकी विशुद्धि ज्ञात करनेके लिये एक संदृष्टि लिखते हैं—इसकी रचनाकी पद्धति इस प्रकार है, जो अगले पृष्ठपर दर्शायी गई है—

८	५५३ — ५६८
७	५३७ — ५५२
६	५२१ — ५३६
५	५०५ — ५२०
४	४८९ — ५०४
३	४७३ — ४८८
२	४५७ — ४७२
१	४५६ तक
समय	योग—४०६६

सर्वधन ४०६६, आदि धन ३६४८, उत्तरधन ४४८, कालगच्छ ८, संख्यात प्रमाण ४, चय १६।

चय—पदकदि-संखेण भाजिदं पच-यंगच्छकी कृति और संख्यातका सर्व-धनमें भाग देनेसे चय निकलता है। जैसे $८ \times ८ = ६४ \times = २५६$ । ४०६६ भाग २५६ = १६।

उत्तरधन—व्येकपदार्थधनचयगुणो गच्छ उत्तरधनम्—एक कम गच्छके आधेमें चयका गुणा करे, फिर उस लब्धमें गच्छका गुणा करे— $८-१ = ७$ भाग $२ = ३॥ \times १६-५६ \times ८ = ४४८$ उत्तरधन।

अंतिम समयसम्बंधी परिणामधन—व्येकपदं चयाभ्यस्तं तदादिसहितं धनम्—एक कम गच्छमें चयका गुणा कर उसमें प्रथमसमयका धन मिलावे। जैसे $८-१ = ७ \times १६ = ११२ + ४५६ = ५६८$ अन्तिमसमय परिणामधन।

आद्यसमयधन—व्येकपदधनचयो नमंतिमधनम्—एक कम

गच्छसे चयका गुणा कर उसे अन्तिम धनमें से कम कर देवे—
 $८-१ = ७ \times १६ = ११२$ । $५६८-११२ = ४५६$ ।

आदिधन—पदहतमुखामादिधनम्—मुखमें गच्छका गुणा करे $४५६ \times ८ = ३६४८$ यह आदिधन है ।

सर्वधन—मुहभूमीजोगदले पदगुणिदे पदधरां होदि— $४५६ + ५६८ = १०२४$ भाग २ = $५१२ \times ८ = ४०९६$ ।

अपूर्वकरण परिणाममें द्विशुद्धितारतम्य—इसके प्रथम समयमें जो-जो जघन्य विशुद्धि है उससे अनन्तगुणी विशुद्धि प्रथम समयकी उत्कृष्ट विशुद्धि है । उससे अनन्तगुणी विशुद्धि द्वितीय समयकी उत्कृष्ट विशुद्धि है । इस प्रकार अन्तिम समयके उत्कृष्ट परिणाम तक चलाना चाहिये ।

इस गुणस्थानमें जीव सैनी पंचेन्द्रिय पर्याप्त होता है, इसके पर्याप्तियाँ ६, प्राण १०, संज्ञा ४, गति मनुष्य, जाति पंचेन्द्रिय, समाय, ६ योग, वेद ३, कषाय १२ में ६-५-४ में उपयोगसे एकदा १, संयम २, दर्शन ३-२ में उपयोग एकदा १, लेख्या शुक्ल लेख्या, भव्यत्व, सम्यक्त्व २ द्वितीयोपशम व क्षायिक होते हैं ।

अपूर्वकरणगुणस्थानवर्ती जीव—आहारक, क्रमशः दोनों उपयोग वाले, पृथक्त्ववितर्कवीचार शुक्लध्यानके ध्याता होते

इसमें आस्रव १३, किन्तु एक जीवके ७-६-५ होते हैं ।

भाव २८, एक जीवमें २२-२३-२४-२५ होते हैं ।

अपूर्वकरणप्रविष्टशुद्धिसंयतके देहकी अवगाहना ३॥ हाथसे ५२५ धनुष तककी होती है ।

इनका आवास ढाई द्वीपके भीतर ही है । क्षेत्र लोकका असंख्यातवां भाव है $\times$ व स्पर्शन भी लोकके $\times$ असंख्यातवें भागमें होता है ।

अपूर्वकरणप्रविष्टशुद्धिसंयतोमें उपशामक जीवोंका जघन्य-काल तो एक समय है व उत्कृष्ट काल अन्तर्मुहूर्त है । परन्तु क्षपक जीवोंका जघन्यकाल भी अन्तर्मुहूर्त है और उत्कृष्टकाल भी अन्तर्मुहूर्त है । दोनोंमें नाना जीवोंमें उक्त दोनों प्रकारका वंसा ही काल है ।

क्षपक एक जीवमें यह नहीं होता कि अष्टम गुणस्थान छोड़कर अन्य गुणस्थानोंमें जाकर पश्चात् अष्टम गुणस्थानमें आवे, क्योंकि क्षपक जीव आगे गुणस्थानोंमें बढ़कर गुणस्थानातीत ही हो जावेगा ।

सर्व जीवकी अपेक्षा यह अन्तर आ सकता है कि कोई समय ऐसा रहे कि कोई भी जीव अष्टम गुणस्थानमें नहीं है तो ऐसा अन्तरकाल कमसे कम एकसमय और अधिकसे अधिक ६ माहका हो सकता है ।

अष्टम गुणस्थानवर्ती उपशामक एक जीव अष्टम गुणस्थानको छोड़कर अन्य गुणस्थानमें रहे, पश्चात् अष्टम गुण-

स्थान पावे, इस बीचका अन्तर कमसे कम अन्तर्मुहूर्त और अधिकसे अधिक २८ अन्तर्मुहूर्त कम अर्द्धपुद्गल परिवर्तनकाल होता है। इसमें गिरनेके अपूर्वकरणसे अन्तर लिया है, सो इसमें लगातार १२ अन्तर्मुहूर्त लगे, फिर संसारभ्रमण करके अपूर्वकरण होगा। उसके बाद निर्वाण पानेमें १६ अन्तर्मुहूर्त लगेंगे, इस प्रकार २८ अन्तर्मुहूर्त कम अर्द्धपुद्गल परिवर्तनकाल अन्तर होता है।

नाना जीव उपशमकोंका अन्तर कमसे कम एक समय व अधिकसे अधिक वर्षपृथक्त्व (३ से ६ वर्ष तक) होता है।

इस अपूर्वकरण गुणस्थानमें उपशमक जीव ७वें या ९वें गुणस्थानसे आता है और यह अपूर्वकरणप्रविष्टविशुद्धिसंयत जाता भी ७वें में या ९वेंमें, किन्तु यदि इस गुणस्थानके अनन्तर ही मरण हो जाय तो चौथे गुणस्थानमें जाता है और नियमसे देवगतिमें ही उत्पन्न होता है। चढते हुए में आठवेंके पहिले भागमें मरण नहीं होता।

क्षपक ७वें गुणस्थानसे ही अपूर्वकरणमें आता है, इसका मरण नहीं होता और न नीचे गिरना होता है, किन्तु विशुद्धिसे बद्धमान होकर ऊपरके गुणस्थानमें पहुँचता हुआ चारित्रमोहका क्षय करके व पुनः घातिया कर्मोंका क्षय करके पश्चात् अघातिया कर्मोंका क्षय करके सिद्ध ही होवेगा। इस प्रकार अपूर्वकरणप्रविष्टशुद्धिसंयत उपशमक व क्षपकका वर्णन करके अब

अनिवृत्तिकरण गुणस्थानका स्वरूप कहते हैं—

अनिवृत्तिकरण गुणस्थान

जहाँ पूर्व व उत्तर समयवर्ती साधुवोंके परिणाम विलक्षण हों तथा समान समयवर्ती साधुवोंके परिणाम एकसे ही हों, समान हों उन परिणामोंको अनिवृत्तिकरण कहते हैं।

अ = नहीं, निवृत्ति = भेद अर्थात् जहाँ समान समयके परिणामोंमें भेद न हो उन करण अर्थात् परिणामोंको अनिवृत्तिकरण परिणाम कहते हैं।

यह गुणस्थान प्रत्याख्यानावरणके वर्तमान स्पष्टके उदयाभावी क्षय, आगामी उदययोग्य उन्हीं स्पष्टकोंके सदवस्थारूप उपशम व संज्वलन कषायके अतिमंद उदयसे अनिवृत्तिकरण परिणामों द्वारा प्रकट होता है। यहाँ क्षयोपशम की दशा वर्तमान है अतः इस गुणस्थानमें क्षायोपशमिक भाव है, परन्तु कषायके उपशम या क्षयके लिये उपशमश्रेणि वाले अनिवृत्तिकरण गुणस्थानवर्तीका यह परिणाम हुआ है व २० कषायोंका इस गुणस्थानमें उपशम भी कर देता है तथा मरण न हो तो अवश्य ही औपशमिक चारित्र प्रकट करेगा, अतः औपशमिक भाव भी माना गया है। तथा क्षपक श्रेणिवाले अनिवृत्तिकरण वादरसाम्परायप्रविष्टशुद्धिसंयतका यह परिणाम कषायके क्षयके लिये प्रकट हुआ है और यह नियमसे शीघ्र क्षायिक चारित्र प्रकट करने वाला है व २० कषायोंका यहाँ

क्षय भी कर देता है, अतः इसके क्षायिक भाव भी कहा गया है, निमित्त सबमें मोह का है अर्थात् चारित्र्य मोहके क्षयोपशम से या उपशम व क्षयके कार्यसे यह गुणस्थान प्रकट हुआ है।

इस अनिवृत्तिकरणमें समानसमयवर्ती साधुके परिणाम एकसे ही होते हैं। यहाँ ऐसा भी नहीं रहा जैसे कि अपूर्वकरण परिणाममें होता था कि समानसमयवर्ती साधुओंके परिणाम मिल भी जावें और न भी मिलें। यहाँ तो सबके वैसे ही परिणाम होता है। इसके उदाहरणका निम्नलिखित नक्शासे अनुमान कर सकते हैं—इस गुणस्थानका समय अपूर्वकरणसे आधा है।

समय	परिणाम	अतः दृष्टान्तमें ८ समयके आधे ४ समय लिये हैं। इसमें दृष्टान्त पहिले समयवर्ती जितने भी साधु होंगे उन सबके ११८४ डिगरी का परिणाम होगा व दूसरे समयवर्ती साधुओंका परिणाम १२८४ डिगरीका होगा। इसी तरह अनिवृत्तिकरणके सभी समयों में सदृश लगाना चाहिये।
४	१३७६	
३	१३१२	
२	१२४८	
१	११८४	

इस गुणस्थानमें संज्वलनकषायका अतिमंद उदय होते हुए भी सूक्ष्मसाम्पराय गुणस्थानमें होने वाले संज्वलन सूक्ष्मलोभके मुकाबिले अधिक है, अतः इस गुणस्थानको बादरसाम्पराय भी कहते हैं। वैसे बादरसाम्पराय पहले गुणस्थानसे लेकर नवमें गुणस्थान तक कहे गये हैं। जैसे असंयत पहिलेसे चौथे तक, प्रमत्त पहिले से छठे तक समझे जाते हैं।

अनिवृत्तिकरणबादरसाम्परायप्रविष्टशुद्धिसंयत जीवके बंध २२ प्रकृतियोंका होता है, क्योंकि प्रमत्तान्तव्युच्छिन्न ६१ व अप्रमत्तव्युच्छिन्न १, अपूर्वकरणव्युच्छिन्न ३३—इन ६८ प्रकृतियोंका यहाँ बन्ध नहीं है।

इस बंध प्रकरणमें अनिवृत्तिकरण गुणस्थानके ५ भाग करना। जिसमें पहिले भागमें बंध २२ का, दूसरे भागमें बंध २१ का, यहाँ पुरुषवेदका बन्ध नहीं होता। तीसरे भागमें बंध २० का, यहाँ संज्वलन क्रोधका बंध नहीं होता। चौथे भागमें १६ का बंध, इस भागमें संज्वलन मानका बंध नहीं होता। पांचवें भागमें १६ का बंध होता है, इस भागमें संज्वलन माया का बंध नहीं होता।

अनिवृत्तिकरण गुणस्थानमें उदय ६६ प्रकृतियोंका है क्योंकि यहाँ प्रमत्तान्त उदयव्युच्छिन्न ४५ व अप्रमत्तव्युच्छिन्न ४ व अपूर्वकरणव्युच्छिन्न हास्य, रति, अरति, शोक, भय, जुगुप्सा ये ६ तथा तीर्थंकर प्रकृति इन ५६ प्रकृतियोंका उदय

नहीं है ।

इस उदयप्रकरणमें अनिवृत्तिकरण गुणस्थानके ५ भाग करिये—प्रथमभागमें उदय ६६ प्रकृतियोंका है, क्योंकि अपूर्व-करणव्युच्छिन्न हास्यादि ६ का उदय नहीं रहता । द्वितीय भागमें एक जीवकी अपेक्षा ६४ का उदय है । इसमें जो जिस वेदके उदयसे चढ़ा है उसके उस वेदका उदय है, षोडश वेदका उदय नहीं । तृतीय भागमें उदय ६२ का है इसमें अवशिष्ट वेदका उदय नहीं है । चतुर्थ भागमें ६२ का है इसमें संज्वलन क्रोधका उदय नहीं है । पञ्चम भागमें उदय ६१ का है इसमें संज्वलन मानका उदय नहीं है, इसमें माया और वादर लोभ की उदयव्युच्छिन्ति हो जाती है, जिससे सिद्ध है कि यहीं तक संज्वलन वादर लोभ है आगे नहीं रहेगा ।

इस गुणस्थानमें सत्त्व १४२ प्रकृतियों तक का है । इसे विशेष रूपसे कहते हैं—अनिवृत्तिकरणवादरसाम्परायप्रविष्ट-शुद्धिसंयत जीव ३ प्रकारके हैं—१ द्वितीयोपशम सम्यग्दृष्टि उपशमक, २ क्षायिक सम्यग्दृष्टि उपशमक, ३ क्षायिक सायग्दृष्टि क्षपक । इनमें द्वितीयोपशम सम्यग्दृष्टि उपशमकके १४२ का सत्त्व है क्योंकि इसके विसंयोजित अनन्तानुबन्धी ४ व नर-कायु, तिर्यगायु इन ६ का सत्त्व नहीं है । क्षायिक सम्यग्दृष्टि उपशमकके १३६ का सत्त्व है, क्योंकि इसके सम्यक्त्वघाती सात प्रकृति व तिर्यगायु नरकायुका सत्त्व नहीं है ।

क्षायिक सम्यग्दृष्टि अनिवृत्तिकरणवादरसाम्पराय प्रविष्ट शुद्धिसंयत क्षपक जीवके कालके ६ भाग करिये । इसमें प्रथम भागमें सत्त्व १३८ का है, इसमें सम्यक्त्वघाती ७ प्रकृति व नरकायु तिर्यगायु देवायु इन १० का सत्त्व नहीं है । द्वितीय भागमें ११२ प्रकृतियोंका सत्त्व है, इसमें पूर्वोक्त १० व प्रथम भाग व्युच्छिन्न नरकगति, नरकगत्यानुपूर्वी, तिर्यगगति, तिर्यग-त्यानुपूर्वी, द्वीन्द्रिय, त्रीन्द्रिय, चतुरिन्द्रिय, उद्योत, आताप, एकेन्द्रिय, स्थावर, साधारण सूक्ष्म स्त्यानगृद्धि, निद्रानिद्रा, प्रचलाप्रचला ये १६ प्रकृति इस प्रकार २६ का सत्त्व नहीं है । तृतीयभागमें ११४ का सत्त्व है, इसमें पूर्वोक्त २६ तथा द्वितीय भाग व्युच्छिन्न अप्रत्याख्यानावरण क्रोध, मान, माया लोभ, प्रत्याख्यानावरण क्रोध, मान, माया, लोभ ये आठ, इस प्रकार ३४ का सत्त्व नहीं है । चतुर्थभागमें ११३ का सत्त्व है, इसमें पूर्वोक्त ३४ व तृतीयभागव्युच्छिन्न नपुंसक वेद इस प्रकार ३५ का सत्त्व नहीं है । पञ्चमभागमें ११२ का सत्त्व है, इसमें पूर्वोक्त ३५ व चतुर्थभागव्युच्छिन्न स्त्रीवेद इन ३६ का सत्त्व नहीं है । षष्ठ भागमें १०६ प्रकृतिका सत्त्व है । इस में पूर्वोक्त ३६ व पञ्चमभागव्युच्छिन्न हास्य, रति, अरति, शोक, भय, जुगुप्सा ये ६ इस प्रकार ४२ का सत्त्व नहीं है । सप्तम भागमें १०५ का सत्त्व है, इसमें पूर्वोक्त ४२ व पुरुषवेद इन ४३ का सत्त्व नहीं है । अष्टम भागमें १०४ का सत्त्व है,

इसमें पूर्वोक्त ४३ व संज्वलन क्रोध इन ४४ प्रकृतियोंका सत्त्व नहीं है। नवम भागमें १०३ प्रकृतियोंका सत्त्व है, इसमें पूर्वोक्त ४४ व संज्वलन मान इन ४५ प्रकृतियोंका सत्त्व नहीं है। इसी नवम भागमें संज्वलन माया की भी सत्त्वव्युत्पत्ति हो जाती है जो आगे न रहेगी।

इस प्रकार नवमें गुणस्थानमें प्रकृतियोंका बंध उदय सत्त्व पृथक् पृथक् कहा इनको सम्मिलित रूपसे जाननेके लिये निम्न-लिखित नक्शोंमें देखें—

भाग	सत्त्व	बंध	उदय
१	१४६, १४२, १३६, १३८	१२२	६६
२	१४६, १४२, १३६, १२२	१२२	६६
३	१४६, १४२, १३६, ११४	१२२	६६
४	१४६, १४२, १३६, ११३	१२२-२१	६५-६४
५	१४६, १४२, १३६, ११२	१२२-२१	६४-६३
६	१४६, १४२, १३६, १०६	१२१	५३
७	१४६, १४२, १३६, १०५	१२१-२०	६३
८	१४६, १४२, १३६, १०४	—१६	६२
९/१	१४६, १४२, १३६, १०३	१६-१८	६१
९/२	१४६, १४२, १३६, १०२	१८	६०

सब भाग इसमें ६ दिखाये हैं, सब भागोंमें १४६, १४२, १३६ के सत्ता वाले तक साधु पाये जा सकते हैं। किन्तु बंध व उदय इकहरा दिखाया जावे तो इसके भाग और भी हो सकते हैं तथा स्थितिकाण्डघात आदि अपेक्षायें लगाई जावें तो असंख्यात भाग हो जाते हैं।

अब आगे बंध व उदयका इकहरापन दिखानेके लिये द्वितीय नक्शा लिखते हैं। यह नक्शा क्षपकश्रेणी वालेकी मुख्यता से लिखते हैं, सो उससे शेष दो प्रकारके जीवोंका बंध उदय समान जानना और सत्त्वमें सब स्थानोंमें १४६, १४२, १३६ भी समझ लेना—

(अगले पृष्ठपर बनी तालिका देखें)

भाग	सत्त्व	बंध	उदय
१	१३८	२२	६६
२	१२२	२२	६६
३	११४	२२	६६
४	११३	२२	६५
५	११३	२२	६४
६	११३	२१	६४
७	११२	२१	६४
८	११२	२१	६३
९	१०६	२१	६३
१०	१०५	२१	६१
११	१०५	२०	६२
१२	१०४	२०	६२
१३	१०४	१९	६२
१४	१०३	१९	६२
१५/१	१०३	१८	६१
१५/१	१०२	१८	६०

इस नक्शे की संभालमें थोड़ा अन्तर रह गया हो तो पंडित जन इसे संभाल लेंगे ।

इस अनिवृत्तिकरणके समयमें स्थिति कांडक पल्यके संख्यातर्वे भाग है जिनका कि घात होता है । नवीन स्थितिबंध पहिलेसे भी पल्यके संख्यातर्वे भागसे होन है । अनुभागकाण्डक शेषके अनन्त बहुभाग प्रमाण है । अनंतगुणश्रेणीरूपसे शेष शेषमें गुणश्रेणीका निक्षेप है । इस ही प्रथमसमय में अप्रशस्तप्रकृतियोंका उपशामनाकरण, निघत्तिकरण, निकाचितकरण ये तीन समाप्त हो जाते हैं । इसके पश्चात् उत्तरोत्तर प्रकृतिस्थितियां अनुभाग, बंधस्थिति हीन होती जाती हैं, निर्जरा असंख्यातगुणी होती है ।

जब अनेक स्थिति बंध सहस्र बीत जाते हैं तब वीर्यान्तरायका अनुभागबंध देशघाती हो जाता है । मोहनीयका स्थिति

भाग	बंध	उ०	सत्त्व
१	५	२	२१
२	५	२	१३
३	४	२	१३
४	४	२	१२
५	४	२	११
६	४	१	५
७	४	१	५
८	४	१	६
९	३	१	४
१०	३	१	३
११	२	१	३
१२	२	१	२
१३	१	१	२
१४	१	१	१

बंध शेष ६ कर्मोंसे भी थोड़ा होता है, उससे असंख्यातगुणा ज्ञानावरण, दर्शनावरण और अन्तरायका स्थितिबंध है । वेदनीयका स्थितिबंध कुछ अधिक है ।

क्षपक श्रेणीमें मोहनीय कर्मके बंध उदय सत्त्वके स्थानोके क्रमसे निम्न प्रकार से भाग होते हैं । इसका यह तात्पर्य है कि अनिवृत्तिकरण क्षपक साधुके पहिले ५ का बंध, २ का उदय, २१ का सत्त्व रहता है । बादमें ५ का बंध, २ का उदय, १३ का सत्त्व रहता है ।

बादमें ४ का बंध, २ का उदय, १३ का सत्त्व रहता है । बादमें ४ का बंध, २ का उदय, १२ का सत्त्व रहता है । बादमें ४ का बंध, २ का उदय, ११ का सत्त्व रहता है । बादमें ४ का बंध, १ का उदय, ११ का सत्त्व रहता है ।

बादमें ४ का बंध, १ का उदय, ५ का सत्त्व रहता है। बादमें ४ का बंध, १ का उदय, ४ का सत्त्व रहता है। इस प्रकार शेष आगेके हिस्सोंमें भी लगा लेना चाहिये।

इस स्थितिके पश्चात् संख्यात स्थितिबंध सहस्र बीत जाने पर अप्रत्याख्यानावरण ४, प्रत्याख्यानावरण ४, संज्वलन ४ इन बारह कषायोंका व ६ कषायोंका अन्तरकरण करता है, किन्तु यहाँसे क्षपक इनका क्षपणा संबंधी कार्य—संक्रमण आदि करने लगता है। एक उपशामनामें हीन हीन होने वाले संख्यात स्थितिबंध सहस्र बीत जाते हैं।

उपशमश्रेणीमें प्रकृतियोंके उपशान्त होनेका क्रम इस प्रकार है—१-नपुंसक वेद। २-स्त्रीवेद। ३-हास्यादि छह व पुरुषवेद का बहुभाग। ४-पुरुषवेदके नवक समय प्रबद्ध। ५-अप्रत्याख्यानावरण व प्रत्याख्यानावरणके क्रोधका संक्रमण करके संज्वलन क्रोध। ६-अप्रत्याख्यानावरण व प्रत्याख्यानावरणके मानका संक्रमण करके संज्वलन मान। ७-अप्रत्याख्यानावरण प्रत्याख्यानावरणकी मायाका संक्रमण करके संज्वलन वादर लोभ।

क्षपक श्रेणीमें प्रकृतियोंके क्षय होनेका क्रम इस प्रकार है—(१) स्त्यानगृद्धि आदि तीन व नरकगत्यादि तेरह, ये १६ प्रथमभागीय सत्त्वव्युच्छिन्न प्रकृतियाँ, (२) अप्रत्याख्यानावरण चार व प्रत्याख्यानावरण चार ये ८, (३) नपुंसकवेद, (४)

स्त्रीवेद, (५) हास्यादि ६, (६) पुरुषवेद, (७) संज्वलन क्रोध, (८) संज्वलन मान, (९) संज्वलन माया व वादरलोभ स्पष्टक।

इस क्षपक अन्तरात्माके उक्त ३६ व क्षायिक सम्यक्त्वके समय नष्ट होने वाली ७ तथा तीन आयुका सत्त्व जन्मसे ही नहीं सो आयु ३ इस प्रकार ४६ प्रकृतियोंका सत्त्व नष्ट हो चुकता है।

अनिवृत्तिकरण गुणस्थानमें जीव संज्ञी पञ्चेन्द्रिय पर्याप्ति होते हैं। इनके पर्याप्तियाँ ६, प्राण १०, संज्ञा २, मनुष्यगति, जाति पञ्चेन्द्रिय, असकाय, योग ६, वेद ३ में से १ व अपगतवेद, कषाय ७ में से २ व १, ज्ञान ४, संयम २, दर्शन ३, शुक्ललेश्या, भव्यत्व, सम्यक्त्व २ (क्षा० द्वि०) में एक होते हैं।

अनिवृत्तिकरणवादरसाम्परायप्रविष्टशुद्धिसंयत जीव, संज्ञी, आहारक क्रमशः २ उपयोग वाले, पृथक्त्ववितर्कवीचार शुक्लध्यानके ध्याता होते हैं।

इस गुणस्थानमें आस्रव १६ में एकदा ३ व २, भाव २८ में एक जीवके २५, २४, २३ व २२ होते हैं।

इनके देहकी अवगाहना कमसे कम ३॥ हाथ व अधिकसे अधिक ५२५ धनुष तक की होती है।

इनका आवास ढाई द्वीपके भीतर ही है, क्षेत्र व स्पर्शन लोकका असंख्यातवां भाग है।

इस गुणस्थानका काल अन्तर्मुहूर्त है, सातिशय अप्रमत्तसे आधा काल अपूर्वकरणका है और अपूर्वकरणसे आधा काल अनिवृत्तिकरणका है। इसमें उपशामक नाना व एक जीवका जघन्यकाल एक समय है, क्योंकि अनिवृत्तिकरणमें चढ़ने या उतरनेमें एक समयको आते ही मरण सम्भव है और तब चतुर्थ गुणस्थान हो जाता है, देवगतिमें जन्म लेते हैं। उपशामक जीवोंका उत्कृष्ट काल अन्तर्मुहूर्त है। क्षपक अन्तरात्माओं में, नाना जीवोंमें भी जघन्यकाल अन्तर्मुहूर्त है व उत्कृष्टकाल अन्तर्मुहूर्त है तथा एक जीवमें भी जघन्यकाल अंतर्मुहूर्त है, उत्कृष्टकाल भी अन्तर्मुहूर्त है।

क्षपकश्रेणि वाले एक जीवका अन्तर नहीं होता, क्योंकि क्षपकश्रेणिसे चढ़कर वह अन्तर्में गुणस्थानातीत हो जाता है, दूसरी बार उसी गुणस्थानमें नहीं आता। यही पद्धति सब क्षपक गुणस्थानोंकी है।

नाना जीवकी अपेक्षा अन्तर अर्थात् ऐसा काल जब कि इस गुणस्थानमें एक भी जीव न हो, कमसे कम एक समय होता है व अधिकसे अधिक छह माह होता है।

उपशामक नाना जीवोंका जघन्य अन्तर एक समयका होता है व उत्कृष्ट अन्तर वर्षपृथक्त्वका होता है। एक जीव उपशामकका जघन्य अन्तर अन्तर्मुहूर्त है व उत्कृष्ट अन्तर २६ अन्तर्मुहूर्त कम अर्द्धपुद्गल परिवर्तनकाल तकका हो सकता है।

इसमें ११ अन्तर्मुहूर्त तो अन्तरसे पहिलेका है और १५ अंतर्मुहूर्त अन्तर समाप्त करनेके पश्चात्के हैं।

संज्वलन ४ कषायोंका कृष्टिकरण करके क्षय होता है, सो लोभकी अन्तिम वादरसाम्परायिक कृष्टियां सूक्ष्मसाम्परायिक कृष्टियोंमें पूर्ण संक्रमण कर लेती हैं। वह नवमे गुणस्थान का अन्तिम समय है जिसमें पश्चात् दसवां गुणस्थान प्रकट होता है।

नवमे गुणस्थानके इस अन्तिम समयमें संज्वलन लोभका स्थितिबंध अन्तर्मुहूर्त व तीन घातिया कर्मोंका कुछ कम एक दिन प्रमाण तथा वेदनीयकर्म, नामकर्म, गोत्रकर्मका स्थितिबंध कुछ कम एक वर्षप्रमाण रह जाता है। इस समय जो कर्म बंधे हुए थे उनकी स्थिति इस प्रकार रह जाती है मोहनीयकी अन्तर्मुहूर्त, तीन घातिया कर्मोंका संख्यात हजार वर्ष तथा नामकर्म, गोत्रकर्म व वेदनीयकर्म इनका असंख्यात हजार वर्ष।

इस परिस्थितिके पश्चात् वादरसाम्पराय गुणस्थानका व्यय और सूक्ष्मसाम्पराय गुणस्थानका उत्पाद एक ही समयमें होता है। सभी गुणस्थानोंकी व सभी पर्यायोंकी यही पद्धति है कि पूर्वपर्यायका व्यय और उत्तरपर्यायका उत्पाद एक साथ होता है, अर्थात् पूर्वपर्यायका व्यय उत्तरपर्यायके उत्पादस्वरूप है और उत्तरपर्यायका उत्पाद पूर्वपर्यायके व्ययस्वरूप है। इस प्रकार अनिवृत्तिकरण वादरसाम्परायप्रविष्टशुद्धिसंयत उपशामक व

क्षपकका वर्णन करके अब सूक्ष्मसाम्परायका वर्णन करते हैं—

सूक्ष्मसाम्पराय गुणस्थान

जब केवल संज्वलन सूक्ष्म लोभ रह जाता है तब उसे सूक्ष्मसाम्पराय कहते हैं। उस सूक्ष्मलोभके नाशके लिये जो चारित्र्य होता है उसे सूक्ष्मसाम्पराय चारित्र्य कहते हैं। इसी स्थानका नाम सूक्ष्मसाम्पराय गुणस्थान है। इस गुणस्थानमें रहने वाले अन्तरात्माका नाम सूक्ष्मसाम्पराय प्रविष्टशुद्धिसंयत उपशमक या क्षपक है।

यह गुणस्थान प्रत्याख्यानावरणके क्षयोपशमके घ संज्वलनसूक्ष्मवृद्धिगत लोभके उदयके निमित्तसे तथा सूक्ष्मसाम्पराय-चारित्र्यपरिणाम द्वारा होता है। इसमें निमित्त चारित्र्यमोह है अर्थात् चारित्र्यमोहका क्षयोपशम है या चारित्र्य मोहका उपशम है या चारित्र्यमोहका क्षय है। इसमें भाव सरागचारित्र्य होनेसे क्षायोपशमिक है, किन्तु अवशिष्ट मोहके भी क्षयका यत्न है व अन्तमें अवशिष्ट सूक्ष्म लोभका क्षय कर देता है, अतः क्षायिक भाव है। उपशम श्रेणिमें चढ़े हुए अन्तरात्माके सूक्ष्म लोभके उपशमका यत्न है व अन्तमें सूक्ष्म लोभका भी उपशम कर देता, अतः औपशमिक भाव है।

इस गुणस्थानमें प्रतिसमय अपूर्व परिणाम होते हैं, समान समयवर्तियोंके समान परिणाम होते हैं और सूक्ष्म साम्परायचारित्र्यकी विशेषता रहती है।

की ५, अंतरायकी ५, चक्षुर्दर्शनावरणादि ४, यशःकीर्ति, उच्च गोत्र, सातावेदनीय इन सत्रह प्रकृतियोंका बंध होता है।

इस गुणस्थानवर्ती जीवके उदय ६० प्रकृतियोंका है, वादरसाम्परायान्त उदयव्युच्छिन्न $५ + ६ + १ \times १७ + ८ + ५ + ४ + ६ + ६ \times ५१$ तथा तीर्थंकरप्रकृति इन ६२ प्रकृतियोंका उदय नहीं है।

सूक्ष्मसाम्पराय गुणस्थानवर्ती जीवके सत्त्व १४६, १४२, १३६ या १०२ का सत्त्व है। इस गुणस्थानमें साधु ३ प्रकार के हैं—१. द्वितीयोपशमसम्यग्दृष्टि उपशमक, २. क्षायिकसम्यग्दृष्टि उपशमक, ३. क्षायिकसम्यग्दृष्टि क्षपक द्वितीयोपशमसम्यग्दृष्टि उपशमक भी दो प्रकार हैं—१. अनन्तानुबन्धीके उपशमक, २. अनन्तानुबन्धीके विसंयोजक। अनोपशमक द्वितीयोपशमसम्यग्दृष्टि उपशमकके १४६ का सत्त्व है, तिर्यगायु व नरकायुका सत्त्व नहीं है। अनविसंयोजक द्वितीयोपशमसम्यग्दृष्टि उपशमक के १४२ का सत्त्व है। क्षायिकसम्यग्दृष्टि उपशमकके १३६ का सत्त्व है। इसके सम्यक्त्वबाधक ७ प्रकृति तथा तिर्यगायु व नरकायु इन ६ प्रकृतियोंका सत्त्व नहीं है। क्षायिकसम्यग्दृष्टि क्षपकके नवम गुणस्थानव्युच्छिन्न ३६ प्रकृतियां तथा तिर्यगायु, नरकायु, देवायु व सम्यक्त्वबाधक ७ प्रकृतियां इन ४६ प्रकृतियोंका सत्त्व नहीं होनेसे १०२ प्रकृतियोंका सत्त्व है।

सूक्ष्मसाम्परायसंयत संज्ञी पञ्चेन्द्रिय पर्याप्ति होना है।

इसके पर्याप्तियां ६, प्राण १०, संज्ञा ४, मनुष्यगति, पंचेन्द्रिय-जाति, त्रसकाय, योग ६, अपगतवेद, कषाय १ संज्वलनसूक्ष्म-लोभ, ज्ञान ४, सूक्ष्मसाम्परायसंयम, दर्शन ३, शुक्ललेश्या, भव्यत्व, क्षायिम सम्यक्त्व या द्वितीयोपशम सम्यक्त्व होते हैं।

सूक्ष्मसाम्परायसंयत संज्ञी, आहारक क्रमशः दोनों उपयोग वाले, पृथक्त्ववितर्कवीचार शुक्लध्यानके ध्याता होते हैं। इस गुणस्थानमें आस्रव २ होते हैं, भाव २२ होते हैं, एक जीवके २१-२०-१६-१८ होते हैं।

सूक्ष्मसाम्पराय संयतोके देहकी अवगाहना कमसे कम ३॥ हाथ व अधिकसे अधिक ५२५ घनुषकी होती है।

इनका आवास ढाई द्वीपके भीतर ही है। क्षेत्र व स्पर्शन लोकका असंख्यातवां भाग है।

सूक्ष्मसाम्पराय गुणस्थानका काल उपशमक नाना जीवोंकी अपेक्षा कमसे कम एक समय व उत्कृष्ट अन्तर्मुहूर्त है। एक जीव उपशमकका भी जघन्यकाल एक समय व उत्कृष्टकाल अन्तर्मुहूर्त है। क्षपक नाना जीवोंका व एक जीवका भी जघन्यकाल अंतर्मुहूर्त है व उत्कृष्टकाल भी अन्तर्मुहूर्त है।

सूक्ष्मसाम्पराय क्षपक एक जीवका अन्तर नहीं होता। नाना क्षपकोंको अपेक्षा जघन्य अन्तर एक समय व उत्कृष्ट अन्तर ६ माहका होता है। उपशमक नाना जीवोंमें जघन्य अन्तर एक समय व उत्कृष्ट अन्तर वर्षपृथक्त्व है। उपशमक

एक जीवका जघन्य अन्तर तो अंर्मुहूर्तका होता है और उत्कृष्ट अन्तर २४ अन्तर्मुहूर्त कम अर्द्धपुद्गल परिवर्तन हो सकता है। इसमें १० अन्तर्मुहूर्त अन्तर करणसे पहिलेके हैं व १४ अन्तर्मुहूर्त अन्तर समाप्तिके पश्चात् शेष संसारके हैं।

सूक्ष्मसाम्पराय गुणस्थानके अन्तिम समयमें ज्ञानावरण, दर्शनावरण और अंतराय इन तीन घातिया कर्मोंका स्थितिबंध अन्तर्मुहूर्त ही होता है। मोहनीयका बन्ध सूक्ष्मसाम्परायमें पहिले समयसे ही नहीं है। नाम व गोत्रकर्मका स्थितिबंध १६ अन्तर्मुहूर्त रह जाता है। वेदनीयकर्मका स्थितिबंध २४ मुहूर्त ही होता है। इसके पश्चात् संज्वलन सूक्ष्मलोभका अभाव हो जाता है। उपशमश्रेणी वाले अन्तरात्माके उसका उपशम होता है। क्षपकश्रेणी वालेके क्षयरूप अभाव होता है।

उपशमकका दसवें गुणस्थानसे ६वें या ११वें गुणस्थानमें व अनन्तर मरण हो जाये तो चौथे गुणस्थानमें जाना होता है तथा दसवेंमें आना ६वें या ११वें में से होता है।

क्षपक दसवें गुणस्थानसे १२वें गुणस्थानमें जाता है और नवमे गुणस्थानसे दसवेंमें आता है।

इस प्रकार सूक्ष्मसाम्परायप्रविष्टशुद्धिसंयत उपशमक व क्षपकको बताकर उपशान्तकषाय गुणस्थानको कहते हैं—

उपशान्तकषाय गुणस्थान

जिनके समस्त कषायें उपशान्त हो चुकी हैं उन्हें उपशान्त-

कषाय कहते हैं। दर्शनमोह ३ अनन्तानुबन्धी ४ का उपशम तो श्रेणी चढ़नेसे ही पहिले हो गया था, शेषका ६वें १०वें में हो गया, इस प्रकार इनके समस्त मोहनीय कर्मका उपशम रहता है। इस गुणस्थानवर्ती जीवका नाम उपशान्तकषाय वीतराग छद्मस्थ है। ये जीव उपशान्तकषाय हैं, वीतराग हैं और छद्म कहिये ज्ञानावरण और दर्शनावरण इनमें स्थित हैं अर्थात् सर्वज्ञ और सर्वदर्शी नहीं है।

इस गुणस्थानसे पहिलेके सब गुणस्थान सराग छद्मस्थ कहलाते हैं। क्योंकि पूर्वोक्त सब गुणस्थान कषायके उदय करि सहित हैं और असर्वज्ञ व असर्वदर्शी हैं।

उपशान्तकषाय गुणस्थानमें परिणाम कषायरहित होनेसे पूर्ण निर्मल हैं, परन्तु कषायोंका उपशम करके ये परिणाम पाये हैं। अतः उपशमका काल समाप्त होते ही नीचे दसवें गुणस्थानमें गिरना पड़ता है और दसवेंसे भी ६वें में गिरता है, इस परम्परासे ७वें ६वें तक तो गिरना ही पड़ता है। आगे साधारण व्यवस्था है, चढ़ भी सकता व गिर भी सकता।

क्षायिक सम्यग्दृष्टि उपशमक गिरता हो रहे तो चौथे गुणस्थान तक ही गिर सकता है, यह फिर क्षपकश्रेणी चढ़कर निर्वाण प्राप्त कर सकता है। यदि क्षपकश्रेणी न चढ़े और मरण करे तब देवगतिमें ही उत्पन्न होगा।

द्वितीयोपशमसम्यक्त्वमें यदि मरण हो तो वह भी देवगति

में ही उत्पन्न होगा। द्वितीयोपशम सम्यक्त्वके बाद या तो वेदकसम्यक्त्व पाकर चौथे पांचवें सातवेंमें आ सकता है या मिथ्यादृष्टि हो सकता है। किन्हीं आचार्योंके ध्यानसे वह सासादन गुणस्थानमें भी जा सकता है।

द्वितीयोपशम सम्यग्दृष्टि ११वें से क्रम क्रमसे गिरकर सातवें छठवें गुणस्थानमें पहुँचते हैं। वहाँ यदि संभल जावे तो क्षयोपशमसम्यक्त्व पाकर पश्चात् क्षायिक सम्यक्त्व प्राप्त कर लेते हैं और क्षपकश्रेणी चढ़कर अंतमें मोक्ष प्राप्त कर लेते हैं।

उपशान्त कषाय गुणस्थानके कालके बीचमें ही आयुका क्षय हो जावे तो चौथे गुणस्थानमें गिरना पड़ता है।

उपशान्त कषाय गुणस्थानमें आना केवल सूक्ष्मसाम्पराय उपशमकसे ही होता है। इस गुणस्थानसे जाना भी दसवें गुणस्थानमें होता है, किन्तु मरणकी अपेक्षासे चौथे गुणस्थानमें जाना होता है।

यह गुणस्थान चारित्रमोहके उपशमसे हुआ है, अतः इसमें औपशमिक भाव है और निमित्त मोहका है अर्थात् मोहका उपशम है।

उपशान्त कषाय गुणस्थानसे गिरनेपर जैसे-जैसे कार्योंसे बढ़ा था वैसे-वैसे अब हीन परिणाम होता चला जावेगा और स्थितिबन्ध आदि जिस जगह जितना होता था प्रायः वैसे ही उस स्थानमें होता चला जावेगा अर्थात् बंध आदि बढ़ता चला

जावेगा। उपशान्तकषाय गुणस्थानमें जीवसमास एक, सैनी-पञ्चेन्द्रिय पर्याप्त, पर्याप्तियां ६, प्राण १०, अपगतसंज्ञता, मनुष्यगति, पञ्चेन्द्रियजाति, असकाय, योग ६ में एकदा एक, अपगतवेदत्व, अकषायत्व, ज्ञान ४-३-२ में उपयोगसे एक, यथाख्यातचारित्र, दर्शन ३-२ में उपयोगसे एक, शुक्ललेश्या उपचारसे, भव्यत्व, क्षायिकसम्यक्त्व द्वितीयोपशमसम्यक्त्वमें एक, संज्ञित्व आहारक होते हैं।

उपशान्तकषाय बीतराग-छद्मस्थ अन्तरात्मा क्रमशः दोनों उपयोग वाले, पृथक्त्ववितर्कबीचार शुक्लध्यानके ध्याता होते हैं।

इस गुणस्थानमें आस्रव ६ योग, किन्तु एकदा एक, भाव २१ में २०-१६-१८-१७ होते हैं।

इनके देहकी अवगाहना कमसे कम ३॥ हाथ व अविकसे अधिक ५२५ धनुष तककी होती है।

इनका आवाम ढाई द्वीपके भीतर है। क्षेत्र स्पर्शन लोक का असंख्यातवां भाग है।

उपशान्तकषाय गुणस्थानका समय जघन्यसे एक समय है व उत्कृष्ट अन्तर्मुहूर्त है।

उपशान्तकषाय गुणस्थानवर्ती जीव इस गुणस्थानको छोड़कर अन्य गुणस्थानोंमें जाय और पुनः आगे इसी गुणस्थानमें पहुंचे तो इस बीचका अन्तर अर्थात् जितने समय कोई जीव

इस गुणस्थानमें न मिले वह अन्तर जघन्य तो एक समय है और उत्कृष्ट वर्षपृथक्त्व है। एक जीवकी अपेक्षा अन्तर जघन्य तो अन्तर्मुहूर्त है और उत्कृष्ट २२ अन्तर्मुहूर्त कम अर्द्धपुद्गल परिवर्तनकाल है। इसमें ६ अन्तर्मुहूर्त तो अन्तरसे पहिले इस गुणस्थानको शीघ्र प्राप्त करनेमें लगे थे और उत्कृष्ट अन्तर करनेके पश्चात् जब वह उस गुणस्थानको प्राप्त कर लेता है तब निर्वाण पानेमें १३ अंतर्मुहूर्त और लगते हैं, सो इन २२ अंतर्मुहूर्तोंसे कम अर्द्धपुद्गल परिवर्तनकाल उत्कृष्ट अंतर होता है।

इस गुणस्थानमें बंध केवल सातावेदनीयका है। उसकी स्थिति कषाय न होनेके कारण एक समयकी है अर्थात् उसका आस्रवमात्र है, ईर्यापथ आस्रव है।

इस गुणस्थानमें उदय ५६ प्रकृतियोंका है, सरागव्युच्छिन्न ६२ व तीर्थच्छुर प्रकृति इन ६३ का उदय नहीं है।

इस गुणस्थानमें सत्त्व १४६, १४२ व १६६ का है, क्योंकि इसमें अनोपशमक द्वितीयोपशमसम्यग्दृष्टि उपशमक अनविसंयोजक द्वितीयोपशम सम्यग्दृष्टि उपशमक व क्षायिक-सम्यग्दृष्टि उपशमक जीव होते हैं। क्षायिकसम्यग्दृष्टि क्षपक नहीं होते हैं। ये दसवें तक ही थे और वे वहाँसे १२वें गुणस्थानमें पहुंचते हैं।

इस प्रकार उपशान्तकषाय गुणस्थानका वर्णन करके अब क्षीणकषाय नामक बारहवें गुणस्थानका वर्णन करते हैं—

क्षीणकषाय

जहाँ समस्त कषायोंका क्षय हो चुका है उन निर्मल परिणामोंको क्षीणकषाय गुणस्थान कहते हैं। इस गुणस्थानवर्ती जीवका नाम क्षीणकषाय वीतराग उद्विग्नस्थ है। कषायोंका क्षय दसवें क्षपक गुणस्थानके अंतमें हो चुका था। अतः यह क्षीण-कषाय है, रागद्वेषादि भावोंसे पृथक् है, अत्यन्त निर्मल है, किन्तु ज्ञानावरण दर्शनावरण कर्मका क्षय न होनेसे उद्विग्नस्थ है, अभी सर्वज्ञ व सर्वदर्शी नहीं है।

इस गुणस्थानसे पहिलेके सभी अर्थात् ग्यारहों गुणस्थान-वर्ती जीव उद्विग्नस्थ हैं।

यह गुणस्थान चारित्रमोहके क्षयसे प्रकट हुआ है, अतः इसमें क्षायिक भाव है व निमित्त मोहका है अर्थात् मोहका क्षय है।

इस गुणस्थानमें बंध केवल सातावेदनीयका है, इसकी स्थिति एक समयकी है अर्थात् इसके ईर्यापथ आस्रव है।

इस गुणस्थानमें उदय ५७ प्रकृतियोंका है, क्योंकि सराग-व्युच्छिन्न ६२ प्रकृति व बज्रनाराचसंहनन, नाराचसंहनन और तीर्थङ्कर प्रकृति इन ६५ प्रकृतियोंका उदय नहीं है तथा अन्त समयमें ५५ प्रकृतियोंका उदय है, क्योंकि इस गुणस्थानमें उपान्त्य समयमें निद्रा व प्रचलाकी भी उदयव्युच्छिन्ति हो जाती है।

इस गुणस्थानमें सत्त्व १०१ प्रकृतियोंका है, क्योंकि अनिवृत्तिकरणव्युच्छिन्न ६६ प्रकृति व सूक्ष्मसाम्परायव्युच्छिन्न संज्वलन लोभ व नरकायु, तिर्यगायु, देवायु एवं सम्यक्त्वबाधक ७ प्रकृति इन ४७ प्रकृतियोंका सत्त्व नहीं है तथा अन्तिम समयमें ६६ प्रकृतियोंका सत्त्व है, क्योंकि उपान्त्य समयमें निद्रा व प्रचलाकी व्युच्छिन्ति हो जाती है।

क्षीणकषाय वीतराग उद्विग्नस्थ उत्कृष्टोत्कृष्ट अन्तरात्मा ज्ञानावरण, दर्शनावरण और अन्तराय इनका स्थितिसत्त्व अंतर्मुहूर्त कर देता है। इसके कर्मोंका स्थितिबंध व अनुभागबंध नहीं है, केवल एक समयस्थितिक ईर्यापथ आस्रव केवल साता-वेदनीय प्रकृतिका है।

इस गुणस्थानमें संज्ञी पञ्चेन्द्रिय पर्याप्त ही होते हैं। इनके पर्याप्तियाँ ६, प्राण १०, अपगतसंज्ञत्व, मनुष्यगति, पञ्चेन्द्रिय जाति, त्रसकाय, योग ६ में एकदा एक, अपगतवेदत्व, अकषायत्व, ज्ञान ४-३-२ में उपयोगसे एक यथाख्यातचारित्र्य, दर्शन ३-२ में उपयोगसे एक, उपचारसे शुक्ललेश्या, भव्यत्व, क्षायिक सम्यक्त्व होते हैं।

क्षीणकषाय गुणस्थानवर्ती जीव संज्ञी, आहारक क्रमशः दोनों उपयोग वाले होते हैं।

इनके प्रवेशके समयसे कुछ समय तक तो पृथक्त्ववितर्क-वीचार शुक्लध्यान होता है। पश्चात् एकत्ववितर्क अवोचार

शुक्लध्यान होता है और अंत तक यही एक द्वितीय शुक्लध्यान रहता है। एकत्ववितर्क अवीचार शुक्लध्यानमें ये जिस योग व जिस जल्पसे जिस अर्थका ज्ञान करते हैं उसी प्रकार ध्यान रहता है। उसके समाप्त होते ही केवलज्ञान उत्पन्न होता है। भावमन भी नष्ट हो जाता है।

इस गुणस्थानमें होने वाले अन्तरात्मावोंका आवास ढाई द्वीपके अन्दर है। क्षेत्र व स्पर्शन लोकका असंख्यातवां भाग है।

क्षीणकषाय गुणस्थानका जघन्य व उत्कृष्टकाल अन्तर्मुहूर्त है। इस गुणस्थानका एक जीवकी अपेक्षा तो अन्तर है नहीं, क्योंकि इस गुणस्थानके पश्चात् वह जीव १३वां व पुनः १४वां गुणस्थान पाकर नियमसे निर्वाणको प्राप्त होगा, पुनः इस गुणस्थानमें आना संभव ही नहीं, किन्तु नाना जीवोंकी अपेक्षा अन्तर है अर्थात् ऐसा लगातार कुछ समय होता है जब कि एक भी जीव क्षीणकषाय गुणस्थानमें नहीं है। वह अन्तर काल जघन्यसे तो एक समय है और अधिकसे अधिक ६ माह है।

क्षीणकषाय गुणस्थानके अन्तिम समयमें यह कृतकरणीय कहलाने लगता है और उस समय ज्ञानावरण ५, दर्शनावरण शेषके ४ व अन्तराय ५ इनके उदयकी व सत्त्वकी एक साथ व्युच्छिन्ति कर देता है।

इस प्रकार क्षीणकषाय गुणस्थानका कुछ वर्णन करके

अब सयोगकेवली गुणस्थानकी महिमा प्रकट करते हैं—

सयोगकेवली

चारों घातिया कर्मोंके क्षय होते ही वे अन्तरात्मा केवल-ज्ञान, केवलदर्शन, अनन्तसुख एवं अनन्तशक्ति इस शिवचतुष्टय से संपन्न जिनेन्द्र, केवली, सर्वज्ञ, सर्वदर्शी, अरहंत, सकलर-मात्मा, सगुणब्रह्म आदि नामोंसे संज्ञित ईश्वर हो जाते हैं। इनके जब तक योग रहता है तब तक सयोगकेवली कहलाते हैं। इस गुणस्थानसे पहिलेके सभी गुणस्थानवर्ती सयोगी हैं, किन्तु छद्मस्थ हैं।

भव्य जीवोंके भाग्यके निमित्तसे इनका विहार होता रहता है। ये इस पृथ्वीतलसे ५००० धनुष ऊपर रहते हैं।

ये औपचारिक कारणोंसे २ प्रकारके होते हैं—१. तीर्थ-करकेवली, २. सामान्यकेवली। तीर्थङ्करकेवलीके समवशरण होता है, सामान्यकेवलीके गन्धकुटीकी रचना होती है। यह सब रचना इन्द्रकी आज्ञासे कुबेर ऋद्धिकी विशेषतासे अंतर्मुहूर्त में कर देता है।

सयोगकेवली भगवानकी दिव्यध्वनि द्वारा भव्य जीवोंको उपदेश प्राप्त होता है। ये मूल ग्रन्थकर्ता कहलाते हैं। इनकी दिव्यध्वनि निरक्षरी अर्थात् अक्षररहित या सर्व अक्षरसहित होती है। जिसके निमित्तसे जीव अपनी योग्यतानुसार तत्त्व प्राप्त करते हैं। गणधर देव द्वादशांगको रचना करते हैं, गण-

घर देव चार ज्ञानके घारी हैं, सो उनकी कृति अवश्य प्रमाण-भूत है, साथ ही वह कृति सर्वज्ञदेवकी दिव्यध्वनिके निमित्तसे हुई है, प्रमाणिकताकी अमोघ पूर्ति सिद्ध है।

जिनेन्द्रदेवका ज्ञान केवलज्ञान है, अन्य निमित्तोंकी इन्द्रियादिकी सहायतासे रहित आत्मीय अनन्तशक्तिसे प्रकट हुआ पूर्ण ज्ञान है।

जिनेन्द्रदेवके जन्म, जरा, तृषा, क्षुधा, विरमय, आर्ति, खेद, रोग, शोक, मद, मोह, भय, निद्रा, चिंता, श्वेद, राग, द्वेष और मरण ये अठारह दोष नहीं होते हैं। आयुका अन्त होने पर इनका निर्वाण होगा। सयोगकेवली होते ही इनका औदारिक शरीर परमौदारिक हो जाता है—धातुदोषरहित पुष्ट शरीर हो जाता है। इनके नख और केश नहीं बढ़ते हैं, ये कवलाहार नहीं करते हैं। इन्हें स्नातकनामक निर्ग्रन्थ भी कहते हैं।

सयोगकेवलीके केवल सातावेदनीयका ईर्यापथ आस्रव होता है। उदय सातावेदनीयका रहता है, असातावेदनीयका भी सत्त्व हो तो वह उदयमें सातारूप परिणम जाता है, किन्तु भगवानको सुख सातावेदनीयके उदयके निमित्तसे नहीं है। उनका सुख आत्मीय सहज शाश्वत अनन्त है। वेदनीयके अतिरिक्त ४१ प्रकृतियोंका भी उदय रहता है, छद्मस्थान्त उदय व्युच्छिन्न ८० प्रकृतियोंका उदय नहीं है। तीर्थङ्करप्रकृतिका इस गुणस्थानमें उदय होता है। जिन अन्तरात्मावोंने तीर्थङ्कर

प्रकृतिका बंध नहीं किया था उनके तीर्थङ्कर प्रकृतिका उदय नहीं होता। परमात्माके तीर्थङ्कर प्रकृतिका उदय हो या न हो इससे उनके स्वरूपमें मुखमें माहात्म्यमें कोई अन्तर नहीं आता। जिन्होंने तीर्थंकर प्रकृतिका बंध नहीं किया, उनके इस गुणस्थानमें व अन्य सभी गुणस्थानोंमें तीर्थङ्कर प्रकृतिका सत्त्व नहीं होता।

सयोगकेवली, तीर्थङ्करकेवली, सामान्यकेवली, मूककेवली, अन्तकृत्केवली, समुद्धातकेवली, उपसर्गसिद्धकेवली आदि अनेक प्रकार हैं, परन्तु इन प्रकारोंसे उनके स्वरूपमें कोई अन्तर नहीं आता।

सयोगकेवली, जिनेन्द्रके ८५ प्रकृतियोंकी मन्ता है। उनके अनिवृत्तिकरणव्युच्छिन्न ३६, सूक्ष्मसाम्परायव्युच्छिन्न १, क्षीण-कषायव्युच्छिन्न १६ तथा नरकायु, तिर्यगायु, देवायु एवं अनन्तानुबंधी ४ व दर्शनमोहकी ३ इन ६३ प्रकृतियोंका सत्त्व नहीं है। इस गुणस्थानमें जीवसमाम सैनी पञ्चेन्द्रिय पर्याप्त हैं। ये जीव सैनी नहीं रहे, ये सैनी असैनीपनसे रहित हैं, फिर भी द्रव्येन्द्रिय पांचों होने तथा पर्याप्त होनेसे यह जीवसमाम कहा गया है। पर्याप्तियां ६, प्राणवचनबल, कायबल, आयु व उच्छ्वास ये ४, वादरयोगका निरोध होनेपर कायबल और आयु ये २ प्राण होते हैं।

सयोगकेवली जिनेन्द्रके अप्रगतसंज्ञव, मनुष्यगति, पञ्चे-

न्द्रियजाति, त्रसकाय, योग ४-३-२ में एकदा एक, अपगत-वेदत्व, अकषायत्व, ज्ञान केवलज्ञान, यथाख्यातचारित्र्य केवल-दर्शन, उपचारसे शुक्ललेष्या, भव्यत्व, क्षायिकसम्यक्त्व, संज्ञित्व, आहारक, युगपत् दोनों उपयोग, अन्तमें सूक्ष्मक्रिया-प्रतिपाती शुक्लध्यान, ईर्ष्यापथ्यास्रव १, भाव १४ होते हैं।

सयोगकेवलीका आवास ढाई द्वीपके भीतर है। क्षेत्र व स्पर्शन लोकका असंख्यातवां भाग, लोकके असंख्यात बहुभाग व सर्वलोक है। इतना बड़ा क्षेत्र होनेका हेतु समुद्रात है, जिसका वर्णन आगे करेंगे।

सयोगकेवली गुणस्थानका काल नाना जीवोंकी अपेक्षा सर्वकाल है, इसीलिये इनका अन्तरकाल भी नहीं है अर्थात् ऐसा समय न हुआ, न होगा जबकि सयोगकेवली कोई न हो अर्थात् सयोगकेवली सदा होते हैं। एक जीवकी अपेक्षा भी सयोगकेवलीका अंतर नहीं है। क्योंकि वह निर्वाण ही पावेगा, सयोगकेवली पुनः बनना असम्भव है। एक जीवकी अपेक्षा काल जघन्य तो अन्तर्मुहूर्त है और उत्कृष्टकाल गर्भदिन व ८ वर्ष व ८ अन्तर्मुहूर्त कम १ करोड़ पूर्व वर्ष प्रमाण है।

इन्द्र अनेक शोभाओं सहित अन्य रचनाओंके अतिरिक्त ८ प्रतिहार्योंको स्वयं नियुक्त कर अपनेको धन्य समझता है। वे आठ प्रतिहार्यं ये हैं—अशोकवृक्ष, सिंहासन, तीनछत्र, भामंडल, दिव्यध्वनिका प्रसार, पुष्पवृष्टि, ६४ यक्षों द्वारा ६४ चमरोंका

दुलना, दुंदुभिनाद।

जहाँ प्रभु होते हैं वहाँ चारों तरफ १००-१०० योजन तक दुर्भिक्ष पीड़ा रोग नहीं रहता व क्षेमकी दृष्टि हो जाती है। प्रभुका गमन आकाशमें ही ऊपर होता है। इनमें रागद्वेष का अत्यन्त अभाव है। इनपर कोई उपसर्ग नहीं कर सकता, इनके कवलाहार नहीं है। आहारवर्गणाके परमाणु शरीरमें आते रहते हैं, अतः नोकर्माहार ही है। समस्त विद्याओंके ईश्वर ये प्रभु हैं।

इनके नख और केश नहीं बढ़ते हैं। इनके आँखकी पलक बंद नहीं होती हैं, किन्तु सौम्यदृष्टिको लिये हुए पलक स्थिर रहते हैं।

इनके उपदेश, दर्शन, विहारसे अनेक भव्य जीवोंको आत्मलाभ होता है। ये मोक्षमार्गके नेता कहे जाते हैं। आयुके अन्तके कुछ दिन शेष रह जानेपर इनका विहार व उपदेश बंद हो जाता है।

सयोगकेवलीकी आयु जब अन्तर्मुहूर्त शेष रह जाती है तब जो जो स्थितियां होती हैं, उनका वर्णन क्रमशः करते हैं। इस अन्तर्मुहूर्तमें कई अन्तर्मुहूर्त गर्भित हैं।

१-सयोगकेवली ८ समयमें केवलिसमुद्रात करते हैं। आयुकर्मकी स्थिति तो कम हो व शेष तीन अघातिया कर्मोंकी स्थिति अधिक हो तो अघातिया कर्मोंकी स्थिति आयुके समान

करनेके लिये यह केवलिसमुद्धात होता है। मूल शरीरको न छोड़कर आत्मप्रदेशोके शरीरसे बाहर फैल जानेको समुद्धात कहते हैं व केवलीके समुद्धातको केवलिसमुद्धात कहते हैं। प्रथम समयमें दण्डसमुद्धात कहते हैं, इसमें सयोगकेवलीके आत्मप्रदेश कुछ कम १४ राजू नीचेसे ऊपर दंडाकार फैल जाते हैं, सो यदि केवली भगवान पूर्वाभिमुख या उत्तराभिमुख कायोत्सर्गासनसे हों तो शरीर प्रमाण बाह्य (घेर) लेकर आत्मप्रदेश कुछ कम १४ राजू नीचेसे ऊंचे फैल जावेंगे और यदि भगवान पूर्वाभिमुख या उत्तराभिमुख पद्मासनसे हों तो शरीरप्रमाणसे तिगुने बाह्यको लेकर कुछ कम १४ राजू प्रमाण फैल जावेंगे, यह सब एक समयमें हो जाता है।

इस समयमें आयुको छोड़कर तीन अघातिया कर्मोंकी स्थितिके असंख्यात बहुभाग नष्ट हो जाते हैं और अवशिष्ट अप्रशस्त प्रकृतियोंके अनन्त बहुभाग नष्ट हो जाते हैं।

कपाट समुद्धातमें आत्मप्रदेश लम्बाईमें तो समुद्धातकी तरह रहेंगे, किन्तु चौड़ाईमें यदि पूर्वाभिमुख केवली हैं तो दक्षिण उत्तर दिशामें उनसे बाह्य (मोटाई) लिये हुए सर्वत्र ७-७ राजू प्रमाण वातवल्यको छोड़कर फैल जाते हैं। यदि केवली उत्तराभिमुख हों तो दण्ड समुद्धातके बाह्यको लेकर पूर्व पश्चिममें वातवल्यको छोड़कर जहाँ जितना व्यास है उतने प्रमाण फैल जाते हैं। इसमें भी एक समय लगता है। इस

कपाट समुद्धातमें औदारिक मिश्रकाययोग होता है। इस समय में तीन अघातियोंकी अवशिष्ट स्थितिके असंख्यात बहुभाग नष्ट हो जाते हैं, अप्रशस्त प्रकृतियोंके अवशिष्ट अनुभागके अनन्त बहुभाग नष्ट हो जाते हैं।

इसके अनन्तर प्रतरसमुद्धात होता है। इसमें आत्मप्रदेश वातवल्योंको छोड़कर सर्वत्र लोकमें फैल जाते हैं। इसका दूसरा नाम मंथसमुद्धात भी है। फैलनेकी मुख्यतासे प्रतरनाम है और अघातिया कर्मोंके मंथनकी मुख्यतासे मंथ नाम पड़ा है। इसमें भी एक समय लगता है। इस समयमें तीन अघातियोंकी अवशिष्ट स्थितिके भी असंख्यात बहुभाग नष्ट हो जाते हैं और अप्रशस्त प्रकृतियोंके अवशिष्ट अनुभागके अनन्त बहुभाग नष्ट हो जाते हैं, इसमें कार्माणकाययोग होता है।

इसके अन्तर लोकपूरणसमुद्धात होता है, इसमें योगकी एक वर्णना हो जाती है अर्थात् लोकाकाशके एक-एक प्रदेशपर एक-एक आत्मप्रदेश हो जाता है। वातवल्योंमें आत्मप्रदेश इस समुद्धातमें पहुंचते हैं। इसमें एक समय रहता है। इस समयमें तीन अघातियोंकी अवशिष्ट स्थितिके असंख्यात बहुभाग नष्ट हो जाते हैं। यहाँ भी कार्माणकाययोग रहता है। इस समय तीनों अघातिया कर्मोंकी स्थिति आयुसे मात्र संख्यात गुणो अन्तर्मुहूर्त प्रमाण रह जाती है।

इसके पश्चात् आत्मप्रदेशोंका क्रमशः प्रतरसमुद्धात, दण्ड-

समुद्धात व मूलशरीरप्रवेश होता है। उतरते समयके समुद्धातोंमें तीन अघातियोंकी अवशिष्ट स्थितिके संख्यात बहुभाग नष्ट हो जाते हैं, शेष अनुभागके अनन्त बहुभाग नष्ट हो जाते हैं।

इस प्रकार केवलिसमुद्धातमें ८ समय लग जाते हैं—

१. दण्डसमुद्धातमें, २. कपाटसमुद्धातमें, ३. प्रतरसमुद्धातमें, ४. लोकपूरणसमुद्धातमें, ५. प्रतरसमुद्धातमें, ६. कपाटसमुद्धातमें, ७. दण्डसमुद्धातमें, ८. मूलशरीरप्रवेशमें। इस केवलिसमुद्धात द्वारा तीन अघातिया कर्मोंकी स्थिति प्रायः समान हो जाती है, अल्प ही अन्तर रह जाता है।

२—इसके पश्चात् अन्तर्मुहूर्त जाकर वादरकाययोग द्वारा वादरमनोयोगका निरोध हो जाता है। जिन केवलियोंके समुद्धात नहीं होता है उनके भी इतना ही समय सयोगकेवल-गुणस्थानका शेष रहनेपर योगनिरोधकी इस क्रियाका प्रारम्भ हो जाता है।

३—अन्तर्मुहूर्त पश्चात् वादरकाययोग द्वारा वादर वचन-योगका निरोध हो जाता है।

४—अन्तर्मुहूर्त पश्चात् वादरकाययोग द्वारा वादर श्वासोच्छ्वासका निरोध हो जाता है।

५—अन्तर्मुहूर्त पश्चात् वादरकाययोगसे वादरकाययोगका निरोध हो जाता है। जैसे काठ चीरने वाला उसी काठपर खड़े होकर बाठ चीरता है अथवा सूक्ष्मकाययोग द्वारा वादरकाय-

योगका निरोध करता है।

६—अन्तर्मुहूर्त पश्चात् सूक्ष्मकाययोगसे सूक्ष्ममनोयोगका निरोध करता है।

७—अन्तर्मुहूर्त पश्चात् सूक्ष्मकाययोगसे सूक्ष्मवचनयोगका निरोध करता है।

८—अन्तर्मुहूर्त पश्चात् सूक्ष्मकाययोगसे सूक्ष्म श्वासोच्छ्वासका निरोध करता है।

९—अन्तर्मुहूर्त पश्चात् सूक्ष्मकाययोगसे सूक्ष्मकाययोगका निरोध करता है।

इस अन्तर्मुहूर्त अपकर्षण द्वारा पूर्वस्पन्दकसे अपूर्वस्पन्दक, पुनः कृष्टियोंको असंख्यातगुणित श्रेणीसे करता है। कृष्टिकरण समाप्त होनेपर पूर्वस्पन्दक और अपूर्वस्पन्दक नष्ट हो जाते हैं, पश्चात् कृष्टिगतयोग वाला होता है। कृष्टिगतयोगके समय सयोगकेवली भगवानके सूक्ष्मक्रियाप्रतिपाती शुक्लध्यान होता है, जिससे कृष्टियोंके असंख्यात बहुभाग नष्ट होते हैं और अन्त में योगका निरोध हो जाता है। इस समयमें नामकर्म, गोत्रकर्म व वेदनोप ये तीनों अघातिया आयुक्रमके समान हो जाते हैं। यह समय सयोगकेवलीका अन्तिम समय है। अन्तिम समयमें योगका पूर्ण सर्वथा निरोध, सूक्ष्मक्रियाप्रतिपाती शुक्लध्यानका व्युच्छेद व तीनों अघातिया कर्मोंका आयुक्रमके पूर्ण समान हो जाना, ये तीनों बातें एक साथ होती हैं।

यह गुणस्थान समस्त मोहके क्षयके पश्चात् होने वाले शेष तीन घातिया कर्मोंके क्षयसे प्रकट होता है। अतः इसमें भाव क्षायिक भाव है, परंतु नाम पड़नेमें निमित्तयोग है अर्थात् यहाँ वीतराग सर्वज्ञ होते हुए भी जहाँ तक योगका सद्भाव रहता वहाँ तक सयोगकेवली कहलाते हैं

इस प्रकार सयोगकेवलीका निरूपण करके अब अयोग-केवली गुणस्थानके सम्बंधमें कहते हैं—

अयोगकेवली

योगके नष्ट होते ही ये केवलज्ञानी सकलपरमात्मा अयोगकेवली कहलाते हैं। शरीरके क्षेत्रमें रहते हुए भी इनके प्रदेशोंका शरीरसे वह सम्बन्ध नहीं रहता, क्योंकि अङ्गोपाङ्ग-नामकर्मके उदयका विनाश सयोगकेवली गुणस्थानके अन्तमें हो जाता है।

समस्त घातिया कर्मोंके क्षय हो जानेसे तथा अति शीघ्र ही अघातिया कर्मोंके नाश करने वाले होनेसे इनके क्षायिक भाव होता है, किन्तु इस गुणस्थानके नाम होनेका निमित्त योग है अर्थात् योगका अभाव है।

अयोगकेवली गुणस्थानमें ईर्यापथ आस्रव भी नहीं होता है। उदय १२ प्रकृतियोंका है—१. वेदनीयकी एक, २. मनुष्य-गति, ३. पञ्चेन्द्रियजाति, ४. सुभग, ५. व्रस, ६. वादर, ७. प्रत्येक, ८. आदेय, ९. यशःकीर्ति, १०. तीर्थंकरप्रकृति,

११. मनुष्यायु, १२. उच्चगोत्र। जिनके तीर्थंकरप्रकृतिका बंध नहीं था उनके ११ प्रकृतिका ही उदय रहता है।

इस गुणस्थानमें सत्त्व ८५ प्रकृतियोंका ही होता है और जिनने तीर्थंकरप्रकृतिका बंध नहीं किया था उनके ८४ प्रकृतियोंका ही सत्त्व रहता है एवं जिन्होंने आहारकद्विक व तीर्थंकर प्रकृति इन तीनोंका बंध नहीं किया था उनके ८२ प्रकृतियोंका ही सत्त्व रहता है और जिन्होंने आहारकद्विकका ही बंध नहीं किया था उनके ८३ प्रकृतियोंका सत्त्व रहता है, किन्तु अन्तिम समयमें तीर्थंकरप्रकृतिबंध वालोंके १३ व शेषके १२ प्रकृतियोंका सत्त्व रहता है जिसके व्युच्छेदके पश्चात् वे सिद्ध परमेष्ठी हो जाते हैं। उक्त ८५ प्रकृतियोंमें ७२ का तो अयोग-केवली गुणस्थानके उपान्त्य समयमें नाश होता है और अवशिष्ट १३ प्रकृतियोंका अयोगकेवलीके अन्त समयमें क्षय होता है। वे प्रकृतियाँ इस प्रकार हैं—

उपान्त्यसमयव्युच्छिन्न ७२ प्रकृतियाँ—शरीर ५, बंधन ५, संघात ५, संस्थान ६, संहनन ६, अङ्गोपाङ्ग ३, स्पर्श ८, रस ५, गंध २, वर्ण ५, स्थिर १, शुभ १, मुस्वर १, देवगति १, विहायोगति २, अस्थिर १, अशुभ १, दुःस्वर १, देवगत्या-नुपूर्वी १, दुर्भग १, निर्माण १, अयशःकीर्ति १, अनादेय १, प्रत्येक १, अपर्याप्त १, अगुरुलघु १, उपघात १, परघात १, उच्छ्वास १, वेदनीयकी अनुदयरूप १, नीचगोत्र १।

अयोगकेवलीके अन्तसमय समयमें सत्त्वव्युच्छिन्न १३ प्रकृतियां ये हैं—वेदनीयकी १, मनुष्यगति १, पञ्चेन्द्रिय जाति १, सुभग १, त्रस १, वादर १, प्रत्येक १, आदेय १, यशःकीर्ति १, तीर्थङ्करप्रकृति १, मनुष्यायु १, उच्चगोत्र १, मनुष्यगत्यानुपूर्वी १ ।

अयोगकेवली भगवानके देहकी अवगाहना ३॥ हाथसे ५२५ धनुष तककी हो सकती है । इस गुणस्थानमें जीवसमास सीनी पञ्चेन्द्रिय पर्याप्त होता है (इसमें वस्तुतः सीनी तो हैं नहीं, पञ्चेन्द्रिय द्रव्यकी अपेक्षासे हैं व पर्याप्त पहिले ही हो चुके थे, सो पर्याप्त देह जब तक रहता है पर्याप्त कहलाते हैं) पर्याप्त ३, प्राण १ आधु, अपगतसंज्ञत्व, मनुष्यगति, पञ्चेन्द्रिय, त्रसकाय, अयोग, अपगतवेदत्व, अकषाय, केवलज्ञान, यथाख्यातचारित्र्य, केवलदर्शन, अलेश्य भव्यत्व, क्षायिकसम्यक्त्व होते हैं ।

अयोगकेवली न मंजी है, न असंजी है, अनाहारक है, युगपत् दोनों उपयोग वाले हैं ।

अयोगकेवली गुणस्थानमें ध्यान प्रथम समयसे अन्त समय तक व्युपरतक्रियानिवर्ती शुक्लध्यान है । इस ध्यानका दूसरा नाम समुच्छिन्नक्रियानिवर्ती भी है । समस्त मन, वचन, कांथ, योग और श्वासोच्छ्वास नष्ट हो जानेसे प्रदेशपरिस्पन्दक्रिया समुच्छिन्न अर्थात् व्युपरत याने निवृत्त हो जाती है, अतः इस ध्यानका नाम समुच्छिन्नक्रियानिवर्ती है । इस ध्यानमें एकाग्र-

चिन्तानिरोध नहीं होता है । इसी प्रकार १३वें गुणस्थानमें होने वाले सूक्ष्मक्रियाप्रतिपाती ध्यानमें भी एकाग्रचिन्तानिरोध ध्यान नहीं है, परन्तु ध्यानका कार्य निर्जरा होः से ध्यान संज्ञा उपचारसे है ।

इस गुणस्थानमें आस्रव कोई नहीं, भाव १३ होते हैं ।

अयोगकेवली भगवान ठाई द्वीपके भीतर ही होते हैं । धनका क्षेत्र, स्पर्शन लोकका असंख्यातवां भाग है ।

इस गुणस्थानका काल अन्तर्मुहूर्त है अथवा पांच ह्रस्व स्वरोंके शीघ्र बोलनेमें जितना समय लगे, उतना है ।

अयोगकेवली एक जीवका अन्तरकाल नहीं है । नाना जीवोंकी अपेक्षा अन्तर अर्थात् ऐसा समय जब कि कोई भी जीव अयोगकेवली गुणस्थानमें न हो वह काल जघन्यसे एक समय है व उत्कृष्ट ६ माह होता है ।

अयोगकेवली गुणस्थानका काल समाप्त होते ही अर्थात् व्युपरतक्रियानिवर्ती शुक्लध्यानका अन्त या अवशिष्ट सर्वकर्म-क्षय होते ही अनन्तर गुणस्थानातीत सिद्ध हो जाते हैं ।

१४वें गुणस्थान वाले जीव अप्रमत्त एकस्वरूप वीतराग केवलज्ञानी अयोग क्षायिकसम्यग्दृष्टि होते हैं ।

इस प्रकार १४वें गुणस्थानका वर्णन करके अब परमाराध्य परमसाध्य सर्वथा निर्लेप अवस्थाको प्राप्त गुणस्थानातीत सिद्ध भगवानका निरूपण करते हैं ।

गुणस्थानातीत

अतीत हो गया है गुणस्थान जिनका उन्हें अतीतगुण-स्थान कहते हैं। सिद्धपरमेष्ठी गुणस्थानसे अतीत है अतः वे अतीतगुणस्थान कहलाते हैं, ये द्रव्यकर्म भावकर्म नोकर्मसे रहित अनंतचतुष्टयसम्पन्न सूक्ष्म, बाधरहित, अप्रतिघाती होते हैं। इनके देह तो है नहीं, किन्तु जिस देहसे मुक्त हुए हैं कुछ कम उस देहके प्रमाण आत्माके प्रदेश हैं।

अवशिष्ट कर्मोंसे मुक्त होते ही अनंतर समयमें लोकके अंतमें पहुंच जाते हैं। बीचमें एक भी समय नहीं लगता। जिस स्थानसे मुक्त हुए हैं उसी स्थानकी सीधके ऊपर लोकशिखर पर विराजमान रहते हैं। ये अत्यन्त निष्प्रकंप सर्वज्ञ सर्वदर्शी अनंतमुखी अनंतशक्तिमय होते हैं।

इस लोकके ऊपर भी ३ वातवल्य हैं—१. घनोदधिवात-वल्य, २. घनवातवल्य, ३. तनुवातवल्य। वह घनोदधिवात-वल्य २ कोशका मोटा है, घनवातवल्य १ कोशका मोटा है, तनुवातवल्य १५७५ धनुषप्रमाण मोटा है। यह तनुवातवल्य दोनों वलयोंके ऊपर है। यह मोटाई प्रमाणाङ्गुलकी अपेक्षा है, व्यवहाराङ्गुलकी अपेक्षा $१५७५ \times ५०० = ७८७५००$ धनुष प्रमाण बाह्य है। इतने मोटे तनुवातवल्यमें ढाई द्वीपके सीधमें बिल्कुल ऊपर ३॥ हाथ मोटेमें जघन्य अवगाहना वाले सिद्ध हैं और ५२५ धनुष मोटेमें उत्कृष्ट अवगाहनावाले सिद्ध

हैं।

जो अयोगकेवली जिस आसनमें कर्मोंसे मुक्त हुए हैं उसी आसनके आकारसे सिद्धलोकमें विराजमान हो जाते हैं।

अतीतगुणस्थानमें अतीतजीवसमास, अतीतपर्याप्ति, अतीत-प्राण, अपगतसंज्ञ, गतिरहित, अतीतेन्द्रिय, अकाय, अयोग, अप-गतवेद, अकषाय, केवलज्ञानी, संयम असंयम संयमासंयम तीनों से रहित, केवलदर्शनी, अलेश्य भव्यत्व, अभव्यत्व दोनोंसे रहित, क्षायिक सम्यग्दृष्टि, संज्ञी, असंज्ञी दोनोंसे रहित, अनाहारक, दुग्धपत् दोनों उपयोग वाले, अतीतध्यान, निरास्रव होते हैं।

अतीतगुणस्थानमें भाव क्षायिक ९ व जीवत्व ये १० होते, परन्तु अभेदविवक्षामें क्षायिकवीर्यमें शेष ४ लब्धियों व क्षायिक सम्भवत्वमें चारित्रिका अन्तर्भाव है, अतः ५ भाव प्रसिद्ध हैं।

सिद्धक्षेत्र मनुष्यलोकप्रमाण ४५ लाख योजनप्रमाण मनुष्य-लोककी सीधमें लोकके अन्तमें है, क्योंकि आत्मा मनुष्यलोकसे ही अतीतगुणस्थान होते हैं।

लवणसमुद्रसे सिद्ध होने वालोंकी संख्या सबसे कम है, फिर भी अनन्त है, उससे संख्यातगुरो सिद्ध कालोद समुद्रसे हुए, उससे संख्यातगुरो सिद्ध जम्बूद्वीपसे हुए, उससे संख्यात-गुरो सिद्ध घातकी खंडसे हुए, उससे संख्यातगुरो सिद्ध पुष्क-राद्वीपसे हुए हैं।

तियंगतिके अनन्तर मनुष्य होकर मुक्त होने वाले सबसे

कम हैं, फिर भी ये अनन्त हैं उससे संख्यातगुणे सिद्ध मनुष्य-
गतिके अनन्तर मनुष्य होकर हुए हैं, उससे संख्यातगुणे सिद्ध
नरकगतिके अनन्तर मनुष्य होकर हुए हैं, उससे संख्यातगुणे
देवगतिके अनन्तर मनुष्य होकर मुक्त हुए हैं ।

मतिज्ञान व श्रुतज्ञान इन दोनों ज्ञानके धारक साधु केवली
होकर मोक्ष गये हैं, वे सबसे कम हैं, फिर भी अनन्त हैं ।
उससे संख्यातगुणे मति, श्रुत, अवधि, मनःपर्यय—इन चार
ज्ञानोंके धारी होकर पश्चात् केवली होकर मोक्ष गये । उनसे
संख्यातगुणे मति, श्रुत, अवधि—इन तीन ज्ञानके धारी साधु
केवली होकर मोक्ष गये हैं ।

यह सिद्ध अवस्था सर्वथा अत्यन्त निर्मल पूर्ण सुखकी
पवित्र अवस्था है, ज्ञानी आत्माओंकी अन्तिम पूर्ण विश्रामकी
अवस्था वही है । इसकी प्राप्ति आत्मस्थिरतासे होती है ।
आत्मस्थिरता सम्यग्दर्शनके अनुभवसे होती है । सम्यग्दर्शन
आत्मस्वभावके परिचयसे प्रकट होता है । आत्मस्वभाव आत्मा
की पर्यायोंमें गत है । जिसके परिणामन अनन्त होते चले जाता
है, फिर भी उनमें स्वभाव एक है जो परिणामता चला जाता
है । इस आत्मस्वभावका परिचय तत्त्वोंको भूतार्थनयसे जानने
पर होता है । इस पुस्तकमें पर्यायोंका परिज्ञान किया गया है ।
वे पर्याय जिस गुणकी हैं उस गुणको मुख्य करके पर्यायोंको
गुणोंमें लीन करना व गुणोंको गुणोंके अभिन्न आधाररूप

अभेद आत्मद्रव्यको लक्ष्य करके उसमें विलीन करना, यही
पुरुषार्थ है । इस उपायके पश्चात् निर्विकल्प होकर आत्मस्व-
भावको कारणरूपसे उपादान करके स्वयं परिणामते हुए केवल-
ज्ञानमय उपयोगसे परिणामन कर अनन्त सुखी होवेगा ।

इस जीवनमें सम्यग्ज्ञानका प्रयत्न करना सबसे बड़ा
व्यवसाय है । सभी ज्ञाता आत्माओंको संसार देह भोगसे विरक्त
होकर आत्मामें स्थितिके लिये ज्ञाताद्वष्टा बने रहनेरूप पुरुषार्थ
करना चाहिये ।

अध्यत्मयोगी न्यायतीर्थ गुरुवर्यं पूज्यश्री १०५ भुल्लक
मनोहर जी वरणी 'सहजानन्द' महाराज
द्वारा रचित गुणस्थानदर्पण समाप्त ।

अपनी बातचीत

गुणस्थान दर्पणके रचयिता
अध्यात्मयोगी, न्यायतीर्थ पूज्य श्री १०५ कुल्लुक
मनोहरजी वरुण "सहजानन्द" महाराज
द्वारा विरचित एक ट्रेक्ट

अग्नि आत्मन् ! तू क्या है ? विचार ! ज्ञानमय पदार्थ !
तेरा इन दृश्योंके साथ क्या कोई सम्बन्ध है यथार्थ ? नहीं,
नहीं, कुछ भी सम्बन्ध नहीं । क्यों नहीं ? क्योंकि कोई किसी
का कुछ भी परिणामन कर नहीं सकता ।

मैं ज्ञानमय आत्मा हूँ, हूँ, स्वयं हूँ, इसलिये अनादिसे हूँ ।
मैं किसी दिन हुआ होऊँ, पहिले न था, यह बात नहीं । न
था तो फिर हो भी नहीं सकता ।

फिर ध्यान दे—इस नरजन्मसे पहिले तू था ही । क्या
था ? अनन्तकाल तो निगोदिया रहा । वहाँ क्या बीती ? एक
सेकिण्डमें २३ बार पैदा हुआ और मरा । जीभ, नाक, आँख,
कान, मन तो था ही नहीं और था शरीर । ज्ञानकी ओर
से देखो तो जड़सा रहा, महासंकलेश ! न कुछसे बुरी दशा ।
सुयोग हुआ तब उस दुर्दशासे निकला ।

पृथ्वी हुआ तो खोदा गया, कूटा गया, ताड़ा गया, सुरंग
से फोड़ा गया ।

जल भी तो तू हुआ, तब औटाया गया, बिलोरा गया,
गर्म आग पर डाला गया ।

अग्नि हुआ तब पानीसे, राखसे, धूलसे बुझाया गया,
खुदेरा गया ।

वायु हुआ, तब पंखोंसे, बिजलियोंसे ताड़ा गया, रखर
आदिमें रोका गया ।

पेड़, फल, पत्र जब हुआ, तब काटा, छेदा, भूना, सुखाया
गया ।

कीड़े भी तो तुम्हीं बने और मच्छर, मकखी, बिच्छू आदि
भी । बताओ कौन रक्षा कर सका ? रक्षा तो दूर रही, दवा-
इयाँ डाल-डालकर मारा गया, पत्थरोंसे, जूतोंसे, खुरोंसे दबोचा
व मारा गया ।

बैल, घोड़े, कुत्ते आदि भी तो तू हुआ । कैसे दुःख भोगे ?
भूखे, प्यासे रहे, ठंडों मरे, गर्मियों मरे, ऊपरसे चाबुक लगे,
मारे गये । शूकर मारे जाते हैं चाते-फिरतोंको छुरी भोंककर ।
कहीं जिन्दा ही आगमें भूने जाते हैं ।

यह दूसरोंकी कथा नहीं, तेरी है । यह दशा क्यों हुई ?
मोह बढ़ाये, कृषाय किये, खाने-पीने, विषयोंकी धुन रही, नाना
कर्म बाँधे, मिथ्यात्व, अन्याय, अभक्ष्यसेवन किये । बड़ी कठि-
नाईसे यह मनुष्यजन्म मिला तब यहाँ भी मोह, राग, द्वेष,
विषयकषायकी ही बता रही तब जैसे मनुष्य हुए न हुए बरा-

बर है ।

कभी ऐसा भी हुआ कि तूने देव होकर या राजा, सम्राट्, धनपति होकर अनेक संपदाएँ पाईं, परन्तु वे सभी संपदायें थीं तो असार और क्लेशकी कारण ? इतनेपर भी उन्हें छोड़कर मरना ही तो पड़ा ।

अब तो पाया ही क्या ? न कुछ । न कुछमें व्यर्थ लालसा रखकर क्यों अपनी सर्वहानि कर रहे हो ?

आमत् ! तू स्वभावसे ज्ञानमय है, प्रभु है, स्वतंत्र है, सिद्ध परमात्माकी जातिका है । क्या कर रहा ? उठ, चल अपने स्वरूपमें बस ।

तू अकेला है, अकेला ही पुण्य-पाप करता, अकेला पुण्य-पाप भोगता; अकेला ही शुद्ध स्वरूपकी भावना करता, अकेला ही मुक्त हो जाता ।

देख, चेत, पर पर ही हैं, परमें निजबुद्धि करना ही दुःख है, स्वयंमें आत्मबुद्धि करना सुख है, परम अमृत है ।

वह तू ही तो स्वयं है । परकी आशा तज, अपनेमें सग्न होनेकी धुन रख ।

सोच तो यही सोच—परमात्माका स्वरूप, उसकी भक्ति में रह । लोगोंको सोच, तो उनका जैसे हित हो उस तरह सोच ।

बोल तो यही बोल—शुद्धात्माका गुणगान—इसकी

स्तुतिमें रह । लोगोंसे बोल तो हित, मित, प्रिय वचन बोल ।

कर तो ऐसा कर जिसमें किसी प्राणीका अहित न हो, घात न हो । अपनी चर्या धार्मिक बनाओ ।

तू शुद्ध चैतन्यस्वभावी है, सहजभावका अनुभव कर जप, जप—“शुद्धचिद्रूपोऽहम्” ॐ शुद्धं चिदस्मि ।

॥ शिवमस्तु ॥



आत्मधुन

सच्चिदानंद हूँ, ज्ञानानन्द । दर्शनानन्द हूँ, सहजानन्द ॥६॥

चेतनामात्र हूँ, हूँ अखण्ड पिण्ड ।

हूँ अनन्त शक्ति सत्य, रत्नका करण्ड ॥सच्चिदा०॥१॥

ध्रुव निरंजन अमल, ज्योतिका हूँ पुञ्ज ।

निर्विकार निराकार, सदानन्दकुञ्ज ॥सच्चिदा०॥२॥

आप ही में आपसे आप ही निर्वन्द ।

शोक रोग राग द्वेष, कोई नहीं फन्द ॥सच्चिदा०॥३॥

पूर्णमें ही पूर्णसे, पूर्णका प्रवाह ।

पूर्ण था पूर्ण रहेगा सदा अथाह ॥सच्चिदा०॥४॥

ज्ञानमात्र ज्ञानपूर्ण, ज्ञानमय अभिन्न ।

हूँ निरंग निस्तरंग, ज्योति हूँ अखिन्न ॥सच्चिदा०॥५॥